ید کتاب اسلامی عقائد اور حدیث پاک کے مطابق، قیامت سے پہلے پیدا ہونے والے مطابق، قیامت سے پہلے پیدا ہونے والے مقتل ہے والے تعمل بر مشتل ہے والے تعمل بر مشتل ہے





كتابالعقائل

مصنف حفزت عَلَاميُولانا سيد تحليم ليكن مُرادِيّا دي وحدة الدّنعالي عليه





كتاب العقائد

مصنف

صدرالا فاضل استاذ العلماء مولا نانعيم الدين مرادآ بإدي رحة الثعليه

ببيثكش

المدينة العلمية

پی اوبکس: 18752، کراچی، ای میل ilmia@dawateislami.net

جمله حقوق تجق ناشر محفوط ہیں

نام كتاب العقائد : كتاب العقائد

مصنف : صدرالا فاضل نعيم الدين مراد آبادي رحمة الشعلية

محشى : مولا نامحمرنو بدرضاا لعطاري المدنى

تقیح ونظر ثانی : مولانا محمد حنیف امجدی عطاری

تعداد : ۱۳٬۰۰۰ تعن بزار)

سن طباعت : ۲۰۰۶ه برطابق ۲۰۰۴ء

الصلوة والسلام عليك يا رسول الله

"المدينة العلمية حابك تعارف"

جمرہ تعالی المدینة العلمیة ایک ایساتحقیقی واشاعتی ادارہ ہے جوعلائے البسنت خصوصًا اعلیٰ حفرت امام اہلسنت مولانا شاہ احمد رضا خان کی گراں ماید تضیفات کو عصر حاضر کے تقاضوں کے پیش نظر سہل ترین اسلوب میں پیش کرنے کا عزم رکھتا ہے الجمد للد کھی اس انقلا بی عزم کی تعمیل اپنے ابتدائی مراحل میں داخل ہو چکی ہے۔

المدینة العلمیة کامنصوبہ بفضلہ تعالی وسیع پیانہ پرمشمل ہے جس میں علوم مروّجہ کی تقریبًا ہرصنف پر تحقیقی واشاعتی کام شامل منشور ہے یوں وقتًا فو قتًا گراں قدراسلامی تحقیقی لٹر پچر منظر عام پر لاکر متعارف کروایا جائے گا اور علوم اسلامیہ کے محققین حضرات کے ذوق تحقیق کی تسکین کا بھی وسیع پیانہ پرسامان کیا جائے گا نیز مرورز مانہ کی وجہ سے جن تصنیفات کا لب ولہجہ اور انداز تفہیم متاثر ہو چائے گا نیز مرورز مانہ کی وجہ سے جن تصنیفات کا لب ولہجہ اور انداز تفہیم متاثر ہو پیائے تابل مطالعہ بنانا بھی السمدینة العلمیة کی بنیادی ترجیحات پڑھے لکھے فرد کیلئے قابلِ مطالعہ بنانا بھی السمدینة العلمیة کی بنیادی ترجیحات میں شامل ہے۔

امام اہلست کے حوالے سے المدینة العلمیة ایک مضبوط و مشخکم لاکھ عمل کا حامل ہے جواس کے قیام کی اغراض میں سے سب سے اوّ لین ترجیج ہے۔ امام اہلست کی علمی و تحقیقی تصنیفات بلاشبہ علوم اسلامیہ کا شاہ کار ہیں مگر عصر حاضر میں نشر واشاعت

کے جونے رجحانات متعارف ہو چکے ہیں ان کا تقاضہ ہے کہ علوم اسلامیہ کے ان شہ پاروں کو حواثی و تسہیل کے زیور سے آراستہ کر کے شائع کیا جائے جس سے نہ صرف بیا نکدہ ہوگا کہ ان تصنیفات کی مقبولیت میں اضافہ ہوگا بلکہ ہر عام و خاص بکساں طور پر ان سے مستفید بھی ہو سکے گا۔

اس کے علاوہ ویگر جدید وقدیم علمائے اہلسنت علیہم الرحمۃ کی تصنیفات کومع تراجم، حواثی ، تخ تے اور شروح کے منظر عام پر لایا جارہا ہے جن میں نصابی اور غیر نصابی دونوں طرح کی تصنیفات شامل ہیں، نصابی کتب کے حوالے سے بیامر قابل ذکر ہے کہ نہ صرف دینی مدارس کی نصابی کتب پر کام ہورہا ہے بلکہ اسکول، کالجزاور جامعات کی نصابی کتب پر بھی کام منشور میں شامل ہے اس قدروسی پیانہ پر تحقیقی کام یقیناً بغیر تعاون کے ناممکن العمل ہے لہذا اسلامی علوم کے شاکقین کے ہر طبقہ سے گزارش ہے کہ تحقیق واشاعت کے اس میدان میں ہمارے ساتھ ملمی قلمی تعاون کے سلسلے میں رابط فرما ہے۔ آ بیے مل کرعلوم اسلامیہ کے تحقیق واشاعت کاس میدان میں واشاعتی انقلاب کے لئے صف بہ صف کھڑے ہوجا کیں اور اپنی قلمی کاوشوں سے اس کی بنیادوں کومضوط کریں۔

رج صلائے عام ہے یاران نکتہ دال کیلئے

Email: ilmia@dawateislami.net

P.O. Box.: 18752

فهرست

صفىنمبر	مضمون	نمبرشار
∠	ابتدائيه	1
9	کچمصنف کے بارے میں	۲
11	دنیا کاما لک کون	٣
10	نبوت كابيان	خ
1∠	انبیاء کے رتبے	۵
19	معجزات	7
r +	قرآن شریف کابیان	4
۲۲	ملائكه كابيان	٨
۲۳	تقدیر	9
۲۳	موت اور قبر کا بیان	1+
1′∠	حشر کا بیان	11
1′∠	قیامت کی نثانیاں	۱۲
۳۵	حباب كابيان	114
۳٩	صراط	۱۴
۳٩	حوض کوثر	10
٣2	ج نت کا بیان	17
۳٩	دوزخ کابیان	14
۲۳	ايمان كابيان	١٨

19	خلفائے راشدین	٣٣
۲٠	عشره مبشره	గాప
71	امامت كابيان	۲۲
77	اولىياءاللە	٨٧
۲۳	نبوت کے جھوٹے دعو پدار اسود عنسی	٩٨
44	مسيلمه كذاب	۵۱
r a	مرزاعلی محمد باب	۵۵
۲٦	مرزابيهاءالله	۵۸
1 ′∠	مرزاغلام احمدقادياني	٧٠

باسمه تعالٰي

عقیدہ کے انغوی معنی دل میں جمایا ہوا یقین ،ایمان اوراعتقاد کے ہیں۔عقیدہ کی جمع ''عقالہ'' ہے۔مومن ہونے کیلئے جن باتوں کی دل سے تصدیق اور زبان سے اقرار ضروری ہے ان کو اسلامی عقائد کہا جاتا ہے۔عقائد کی اصلاح ودر شکی کے بغیرا چھے سے اچھا عمل بھی اللہ تعالیٰ کی بارگاہ میں قبول نہیں۔ارشاد خداعز وجل ہے :

مَشَلُ الَّذِيْنَ كَفَرُوا بِرَبِّهِمُ اعْمَالُهُمْ كَرَمَادِ فِ الشُّتَدَّتُ بِهِ الرِّيُحُ فِي يَوُمٍ عَاصِفِ طَ لَا يَقُدِرُونَ مِمَّا كَسَبُوا عَلَى شَيْءٍ وَ ذَلِكَ هُوَ الصَّلْلُ الْبَعِيُده (ابرائيم/١٨) لاَيَقُدِرُونَ مِمَّا كَسَبُوا عَلَى شَيْءٍ وَذَلِكَ هُوَ الصَّلْلُ الْبَعِيُده (ابرائيم/١٨) ترجمهُ كنزالا يمان : اين رب سيمترول كاحال ايبائي كدان كام بين جيسے را كه كداس برجوا كا تخت جمودكا آيا آندهى كدن ميں سارى كمائى ميں سے يجھ ہاتھ ندلگا۔ يہى ہے دوركى گراہى۔

لبندا ثابت ہوا کہ اگر کوئی انسان کثیر نیک اعمال کا ذخیرہ جمع کرلے کیکن اس کے عقائد میں فساد ہوتو یہ ذخیرہ را کھ کا ڈھیر ثابت ہوں گے ۔ اسی حقیقت کوسا منے رکھتے ہوئے علماء اہلسنت نے عقائد کے موضوع پر بہت کچھ کھا۔ انہیں میں سے ایک مختصر کتاب سیدی اعلی حضرت امام اہلسنت رضی اللہ عنہ کے خلیفہ صدر الافاضل مولانا سید محمد نعیم الدین مراد آبادی علیہ رحمۃ اللہ الحادی نے تحریفر مائی جس میں آپ علیہ الرحمۃ نے نہایت سلیس اور عام فہم زبان علیہ رسلامی عقائد بیان کئے ہیں جس سے ایک عام قاری بھی استفادہ کرسکتا ہے۔

الحمدللدعز وجل السدينة العلمية يكتاب ييش كرنے كى سعادت حاصل كرر با ہے۔ اس كتاب كومرتب كرنے كيلئے مولانا محمد صنيف عطارى اور مولانا محمد نويدرضا العطارى جو جسامعة السمدينة كے فاضل محرجين بين، كى خدمات حاصل كى گئيں۔ اس كتاب كى

اشاعت میں درج ذیل چیزوں کا اہتمام کیا گیاہے۔

ا۔ اردواور عربی کی عبارات میں جو کتابت کی غلطیاں تھیں ان کی تھیج کردی گئی ہے۔

۲۔ مختلف مقامات پر دقیق عبارتوں کو با آسانی سمجھنے کے لئے حواثی کا اہتمام بھی کیا گیا ہے
 جس کی وجہ سے استفادہ مزید آسان ہو گیا۔

س۔ کتاب کے مصنف صدرالا فاضل نعیم الدین مرادآ بادی کی مختصر سوانح عمری بھی پیش کی گئے ہے۔ گئی ہے۔

۳۔ مصنف علیہ الرحمۃ نے اس کتاب میں جن جھوٹے مدعیانِ نبوت کا تذکرہ فرمایا ہے ان کے بارے میں تفصیل (رسالہ کی شکل میں) آخری صفحات میں پیش کی ہے۔ بیروہ کاوش ہے جو اب تک چھپنے والے تمام ایڈیشن میں سے سی میں بھی نہیں۔اس طرح یہ کتاب دیگر شخوں میں انفرادی حیثیت کی حامل ہے۔

الله تعالیٰ ہمیں اسلامی عقائد پر استفامت عطافر مائے۔گمراہ اور بدعقیدہ لوگوں اور بدعقیدگی ہے ہماری اور ہماری نسلوں کی حفاظت فر مائے۔ امین بجاہ النبی الامین صلی اللہ تعالی علیہ وسلم

المدينه العلمية

مجھمصنف کے باریے میں

صدرالا فاضل مولا ناسید محمد نعیم الدین مراد آبادی رحمة الله تعالی علیه اعلی حضرت، امام البسنت عظیم البرکت عظیم المرتبت، مجد دو بین وملت مولا نا الشاه امام احمد رضا خان علیه رحمة الرحمٰن کے خلفاء کرام میں سے ایک قابلِ فخرشخصیت بیں آپ نے اپنی زندگی دین اسلام کی خدمت اورا حیاء سنت نبوی صلی الله کی خدمت اورا حیاء سنت نبوی صلی الله تعالی علیه وسلم میں مشغول رہے۔

آپ کا نام نامی محد نعیم الدین اور لقب صدر الا فاضل تھا۔ ۲۱ صفر المظفر نوسیا ھے، برطابق کیم جنوری 1883ء بروز پیرم اوآباد (یو۔ پی، ہندوستان) میں پیدا ہوئے۔ اور اسی نسبت سے مراوآبادی کہلائے۔ آپ کا سارا خاندان علم وضل میں یکتائے روزگار تھا چنا نچہ آٹھ سال کی عمر میں قرآن پاک حفظ کرنے کے بعد ابتدائی تعلیم اپنے والد ما جدمولا نامحم معین الدین علیہ الرحمة سے حاصل کی پھرمولا ناشاہ فضل احمد رحمة اللہ تعالی علیہ کی خدمت میں حاضر ہوئے اور سلسلة علیم کو آگے بڑھا یا۔ آپ نے درس نظامی کی تعمیل مدرسہ امداد بیمراد آباد سے کی اور پھر کم وبیش ایک سال تک فتولی نویسی فرماتے رہے۔ اپنی اعلی علمی استعداد اور قابلیت کی بناء برمدرسہ امداد بیمیں دستار فضیلت حاصل کی۔

آپ کے سیرت نگاروں نے لکھا ہے کہ جودھ پور کے ایک شخص ادریس نے اخبار ''نظام الملک'' میں اما م اہلسنت اعلیٰ حضرت عظیم البرکت کی مخالفت میں ایک مضمون لکھا جو بے مودہ اورناز یبا کلمات سے پُر تھا۔ جب حضرت صدالا فاضل رحمۃ اللہ تعالی علیہ نے یہ مضمون دیکھا تورنجیدہ ہوگئے آپ نے اس کا نہایت ہی مدل اور پرمغز جواب تحریفر مایا اوراسی اخبار میں شائع کروایا ۔امام اہلست علیہ الرحمۃ کو جب معلوم ہوا تو آپ نے اوراسی اخبار میں شائع کروایا ۔امام اہلست علیہ الرحمۃ کو جب معلوم ہوا تو آپ نے

صدالا فاضل علیہ الرحمة کو ہریلی شریف بلوایا۔ آپ امام اہلسنت رضی اللہ تعالی عنہ کی خدمتِ بابرکت میں حاضر ہوئے اوران کے علمی فیضان سے بہرہ یاب ہوتے رہے۔

حضرت صدرالا فاضل رحمة الله تعالی علیه کومناظره میں ایسا کمال حاصل تھا کہ جب بھی کسی سے مناظرہ ہوا ، الله عزوجل نے اپنے فضل وکرم سے غالب ہی فرمایا۔ کوئی عیسائی ، آریہ ، رافضی ، خارجی یا قادیانی آپ کے مقابل نہ گھرسکتا ، چند ہی منٹ میں شکست کھا کر ذات سے رخصت ہوجا تا۔ آپ کواعلی حضرت رحمة الله تعالی علیه نے گویا ایک طرح سے مناظروں کا انچارج بنایا تھا۔ کیونکہ جہاں کہیں ہندو، عیسائی ،سر اٹھاتے ، اعلی حضرت علیه الرحمة فوراً صدرالا فاضل کوان کی سرکونی کے لئے روانہ فرمادیتے۔

درس حدیث آپ کا دلچسپ ترین مشغله تھا۔ فن حدیث میں وہ لوگ با کمال کہلائے جن کا قوت حافظہ بہت زیادہ ہوا۔ چنانچہ اللہ تعالی نے آپ کواس نعمتِ عظیم سے نوازاتھا آپ بلا کے قوی الحافظہ تھے اور حدیث کا درس دیتے وقت فن اصول حدیث میں اعلیٰ طرز پر تقریر فرماتے۔

آپ نے مختلف موضوع پر بیسیوں علمی مضامین تحریفر مائے اور آپ کے بیعلمی شہ پارے آج بھی متند مانے جاتے ہیں ۔اعلی حضرت محدث بریلوی علیہ رحمۃ القوی کے بے مثال ،شہرہ آ فاق ترجمہ قرآن ' کنزالا یمان ' پرآپ کاتفییری حاشیہ ' خزائن العرفان ' امت کیلئے ایک بہترین نعمت ہے ، جو مختصر ہونے کے ساتھ ساتھ جامع اور سہل بھی ہے۔ دیگر مشہور کتب میں اطیب البیان ،الکلمۃ العلیا ،سوانح کر بلا اور کتاب العقائد وغیرہ شامل ہیں۔ محضرت صدر الا فاضل نے نثر کے ساتھ ساتھ شعروخن کا بھی بڑا عمدہ ذوق پایا تھا۔ حضرت صدر الا فاضل نے نثر کے ساتھ ساتھ شعروخن کا بھی بڑا عمدہ ذوق پایا تھا۔ آپ کی شاعری اردو کی روایتی شاعری کی طرح نہ تھی بلکہ نہایت شستہ ومہذب انداز میں شاعری فرماتے ۔ آپ نے رسول اکرم صلی اللہ تعالی علیہ وسلم کی شان میں نعیس بھی تکھیں شاعری فرماتے ۔ آپ نے رسول اکرم صلی اللہ تعالی علیہ وسلم کی شان میں نعیس بھی تکھیں

اور پندونصائح پرمشمل اشعار بھی لکھے۔

۱۳۲۸ ھ میں آپ نے مراد آباد میں ایک علمی درس گاہ مدرسہ المجمن اہلسنت وجماعت کی بنیا در کھی بعد میں اسی عظیم الثان دینی درسگاہ کا نام جامعہ نعیمیدر کھا گیا، جہاں آج مجمی ہزاروں تشنگان علم سیراب ہورہے ہیں۔

بہرحال آپ اپنی ذات میں ایک انجمن کی حیثیت رکھتے تھے۔ساری عمراسی طرح دین کی خدمت کرتے رہے۔ بالآخر داعی اجل کولبیک کہنے کا وقت آپہنچا اور آپ کا انتقال پر ملال ۱۹ ذی الحجہ ۱۳۱۷ھ برطابق ۱۲۳ کتو بر ۱۹۴۸ء کورات ۱۲ بجے ہوا۔ آپ کی تدفین جامعہ نعیمیہ مراد آباد کی مسجد کے بائیں گوشے میں کی گئی۔ آج بھی آپ سے اکتساب فیض کا سلسلہ جاری ہے اوران شاء اللہ عز وجل تا قیامت جاری رہے گا۔ اللہ عز وجل آپ پر کروڑوں رحمتیں نازل فرمائے۔ آمین۔

ٱلْحَمُدُ لِلَّهِ رَبِّ الْعٰلَمِينَ وَالصَّلْوةُ وَالسَّلاَمُ عَلَى رَسُولِهِ مُحَمَّدٍ وَّ اللهِ وَ اَصْحَابِهِ اَجْمَعِين -

دنيا كاما لك

دنیا کی ہر چیز اُدتی بدتی رہتی ہے(۱)۔اور بھی نہ بھی فنا ہوجائے گی (۲)۔کسی نہ کسی وقت وہ پیدا ہوئی ہے تو ضروران سب چیز وں کا کوئی پیدا اور ناپید (۳) کرنے والا ہے۔
اس کا نام پاک' اللہ'' ہے۔وہ ہمیشہ سے ہے ہمیشہ رہے گا۔وہ بی تمام جہان کا بنانے والا ہے۔
آسمان ، زمین ، چیا ند ، تارے ،آ دمی ، جانور اور جتنی چیزیں ہیں سب کو اُسی نے پیدا کیا۔وہ بی پالتا ہے سب اُسی کے جتاح ہیں۔روزی وینا ، چلا نا (۴) ، مارنا اس کے اختیار میں ہے۔وہ سب کا مالک ہے جو چا ہے کر ہے اس کے حکم میں کوئی دم نہیں مارسکتا (۵)۔وہ ہر کمال وخو بی کا جامع اور ہر عیب و نقصان اور برائی سے پاک ہے وہ ظاہر اور چھبی چیز کو جانتا ہے کوئی چیز اس کے علم سے باہر نہیں۔ جیساس کی ذات ہمیشہ سے ہاس کی تمام صفات (خوبیاں) بھی ہمیشہ سے ہیں۔جہاں کی ہر چیز اس کی پیدا کی ہوئی ہے۔

ہم سب اس کے بندے ہیں وہ ہم پر ہمارے ماں باپ سے زیادہ مہر بان ، رحم فر مانے والا ، گناہ بخشنے والا ، تو بہ قبول فر مانے والا ہے۔

اس کی پکر نہایت تخت ہے جس سے بے(۱) اُس کے چھوڑ ہے چھوٹ نہیں سکتا۔ عرّ ت، ذِلّت اس کے اختیار میں ہے۔ جسے جا ہے عرّ ت دے، جسے جا ہے ذلیل کرے، جسے چاہامیر کرے جسے جا ہے فقیر کرے۔ جو پچھ کرتا ہے حکمت ہے انصاف ہے۔ مسلمانوں کو

⁽۱) تبدیل ہوتی رہتی ہے (۲) ختم ہوجائے گی (۳) ختم کرنے والا ،مٹانے والا (۴) زندہ کرنا (۵) کوئی دخل نہیں دے سکتا (۲) بغیراس کے چھوڑے

جنّ عطافر مائے گاکافروں پردوزخ میں عذاب کرےگا۔اس کا ہرکام حکمت ہے۔ بندوں کی سمجھ میں آئے بانہ آئے اس کی نعمتیں ،اس کے احسان بے انتہا ہیں وہی اِس کا مستحق ہے کہ اس کی عبادت کی جائے اور کوئی عبادت کے لائق نہیں۔اللہ تعالیٰ حیّ ، قدری سمیع ، بصیر ، محکم ملیم ، مُر ید (۱) ہے ۔نہ وہ کسی کا باپ ، نہ بیٹا ، نہ اس کی کوئی بی بی ، نہ رشتہ دار۔سب سے بے نیاز۔

نظم

میرا مولا (۲) میرا مولا میرا مولا میرا مولا میرا مولا وه بی باقی بالک (۳) میرا مولا میرا مولا میرا مولا میرا مولا نعمت اس کی دولت اس کی میرا مولا میرا مولا

سب کا پیدا کرنے والا سب سے اعلیٰ سب سے اعلیٰ جگ کا خالق سب کا مالک سی آ قا سب کو وہ ہی دے ہے روزی سب کو وہ ہی دے ہے روزی رازق (م) داتا (۵) پالن ہارا (۲) محمد خوبی والا سب سے نیارا فوبی والا سب سے نیارا اول آخر غائب حاضر عالم (۷) دانا (۸) واقف (۹) گل کا عالم (۷) دانا (۸) واقف (۹) گل کا عرب والا حکمت والا

(۱) ہمیشہ سے زندہ، قدرت والا لیعنی جو جا ہے کرے، سننے والا ، دیکھنے والا ، کلام کرنے والا ، جاننے والا ، ارادہ فر مانے والا (۲) ہما لک ، آقا (۳) ہلاک ہونے والے (۴) رزق دینے والا (۵) بہت عطائیں کرنے والا (۲) پرورش کرنے والا (۷) ہانئے والا (۹) آگاہ

میرا پیارا میرا آقا میرا مولا میرا مولا طاعت سجدہ (۱) اُسکا حق ہے اس کو پوجو وہ ہی رب ہے اللہ اللہ اللہ اللہ اللہ اللہ اللہ میرا مولا میرا مولا

سوالات

سوال: کیادنیاہمیشہ سے ہے ؟

جواب: جی نہیں۔

سوال: کیادنیاہمیشہرہےگی؟

جواب: نہیں کیونکہ یہاں کی ہر چیز کیلئے ایک عمر ہے۔ پہلے وہ پیدا ہوتی ہے اور جب تک

اس کی عمرہے باقی رہتی ہے۔ پھر فنا ہوجاتی ہے۔

سوال: دنیا کی چیزوں کا پیدااور فنا کرنے والا کون ہے؟

جواب: الله تعالى _

سوال: وه كب بيدا موااور كب تك رب كا؟

جواب: وہ پیدانہیں ہوانہ فنا ہوگا۔ پیداوہ چیز ہوتی ہے جو پہلے نہ ہو۔اللہ تعالی ہمیشہ سے ہواب ہمیشہ سے ہوار ہمیشہ رہے اس کو ہی سب کو فنا کرتا ہے اس کو کئی نے پیدانہیں کیا۔ وہی سب کو فنا کرتا ہے اس کوکوئی فنانہیں کرسکتا۔

سوال: کیاا کیلے اُسی نے ساری دنیا بناڈ الی یا اور کوئی بھی اس کے ساتھ شریک ہے؟ جواب: کوئی اس کا شریک نہیں سب اس کے بندے اور اس کے پیدا کئے ہوئے ہیں وہ

(۱) سجدہ دوقتم ہے ایک سجدہ تعظیمی اور دوسرا سجدہ بندگی ،سجدہ بندگی صرف اللّٰدعز وجل کے لئے جائز ہے اللّٰہ کے سوا کسی اور کو سجدہ بندگی کرنا شرک ہے اور سجدہ تعظیمی بچھالی شریعتوں میں جائز تھا جیسا حضرت یوسف علیہ السلام کوان کے بھائیول نے سجدہ کیالیکن ہماری شریعت میں حرام ہے۔ ا کیلاتمام جہان کا پیدا کرنے والا ہے اسکی بڑی قدرت ہے۔کوئی ذرّہ بغیراس کے عمم کے بل نہیں سکتا۔

نبوّ ت كابيان

اللہ تعالیٰ نے خلق (۱) کی ہدایت اور رہنمائی کے لئے جن پاک بندوں کو اپنے احکام پہنچانے کے واسطے بھیجاان کو' نبی' کہتے ہیں، انبیاء کیہم السلام وہ بشر ہیں جن کے پاس اللہ تعالیٰ کی طرف سے وحی (۲) آتی ہے۔ یہ وحی بھی فرشتہ کی معرفت آتی ہے بھی بے واسطہ انبیاء کیہم السلام گناہوں سے پاک ہیں ان کی عادتیں ،خصلتیں (۳) نہایت پاکیزہ ہوتی ہیں۔ ان کا نام، نسب، جسم، قول ،فعل، حرکات، سکنات سب سے اعلیٰ درجہ کے اور نفرت انگیز (۲) باتوں سے پاک ہوتے ہیں، نھیں اللہ تعالیٰ عقل کامل عطا فرما تا ہے۔ دنیا کا بڑے سے بڑا عقلندان کے عقل کے کروڑ ویں درجہ تک بھی نہیں پہنچ سکتا۔ انہیں اللہ تعالیٰ غیب (۵) پرمظع فرما تا ہے وہ رات دن اللہ تعالیٰ کی اطاعت۔ (۲) وعبادت میں مشغول میں درجتے ہیں اور بندوں کو اللہ تعالیٰ کے تھم پہنچاتے اور اس کا رستہ دکھاتے ہیں۔

بوّت بہت بلنداور بڑا مرتبہ ہے۔ کوئی شخص عبادت وغیرہ سے حاصل نہیں کرسکتا، حیا ہے عمر بھر روزہ دارر ہے، رات بھر سجدوں میں رویا کرے، تمام مال ودولت خداکی راہ میں صدقہ کردے، اپنے آپ بھی اس کے دین پرفدا (۱) ہوجائے مگر اس سے نبوت نہیں پاسکتا۔ نبوت اللّٰد تعالیٰ کافضل ہے جسے جیا ہے عطافر مائے۔

نبی کی فرمانبرداری فرض ہے۔انبیاء کیہم السلام تمام مخلوق سے افضل ہیں ان کی تعظیم وتو قیر فرض اور ان کی ادفی تو ہین یا تکذیب (۲) کفر ہے۔آ دمی جب تک ان سب کونہ مانے مومن نہیں ہوسکتا۔اللہ تعالیٰ کے دربار میں انبیاء کیہم السلام کی بہت عزّ ت اور مرتبت ہے۔وہ اللہ تعالیٰ کے پیارے ہیں۔

ان انبیاء کیم اسلام میں سے جونی شریعت (۳) لائے ان کورسول کہتے ہیں۔تمام انبیاء کیم اسلام اپنی قبروں میں زندہ ہیں جیسے دنیا میں تھا کیک آن کے لئے ان پرموت آئی انبیاء کیم اندہ ہوگئے۔ دنیا میں سب سے پہلے آنے والے نبی آ دم علیہ السلام ہیں جن سے پہلے آفر میں کا سلسلہ نہ تھا۔ سب سے پہلے اللہ تعالی نے اُنہیں اپنی قدرت کا ملہ سے ب مال باپ کے پیدا کیا اور اپنا غلیفہ بنایا اور علم اساء (۲) عنایت کیا۔ ملائکہ (۵) کوان کے بجد کے علم کیا۔ انہیں سے انسانی نسل چلی۔ تمام آدمی انہیں کی اولا دہیں۔ حضرت آدم علیہ السلام سے ہمارے آ قاحضور سیّد عالم صلی اللہ تعالی علیہ وآلہ وسلم تک اللہ تعالی نے بہت نبی جیجے قرآن ہیں جن کاذکر ہے ان کے اساء مبارکہ یہ ہیں:

حضرت آدم عليه السَّلام، حضرت نوح عليه السَّلام، حضرت ابراجيم عليه السَّلام، حضرت يوسف عليه السَّلام، حضرت العقوب عليه السَّلام، حضرت العقوب عليه السَّلام،

⁽۱) نثار، قربان (۲) جھٹلانا (۳) اسلامی قانون، خدائی احکام (۴) تمام چیز وں اور ان کے ناموں کاعلم (۵) فرشتے، (مَلَک کی جمع)

انبیاء پیم السلام کے رہے

انبیاء میہم السلام کے مراتب (۱) میں فرق ہے۔ بعضوں کے رہے بعضوں سے اعلیٰ ہیں۔ سب سے بڑا رُتبہ ہمارے آقا ومولی سیّد الانبیاء (۲) محم مصطفیٰ صلی اللہ تعالیٰ علیہ وآلہ وسلم کا ہے۔ حضور صلی اللہ تعالیٰ علیہ وآلہ وسلم خاتم انبیّین ہیں۔ اللہ تعالیٰ نے نبوت کا سلسلہ حضور صلی اللہ تعالیٰ علیہ وآلہ وسلم پرختم فر ماویا۔ حضور صلی اللہ تعالیٰ علیہ وآلہ وسلم کے بعد کسی کو نبوت نہیں مل ستی۔ جو محض حضور صلی اللہ تعالیٰ علیہ وآلہ وسلم کے بعد کسی کو نبوت مانا جائز سسمجھے وہ کا فر ہوجا تا ہے۔ تمام انبیاء کیہم السلام کو جو کمالات جدا جدا عنایت ہوئے وہ سب اللہ تعالیٰ نے حضور صلی اللہ تعالیٰ علیہ وآلہ وسلم کی ذات عالیٰ میں جمع فر مادیئے اور حضور صلی اللہ تعالیٰ علیہ وآلہ وسلم کی خاص کمالات بہت زائد ہیں۔ حضور صلیٰ اللہ تعالیٰ علیہ وآلہ وسلم اللہ تعالیٰ کے محبوب ہیں۔ خدا کی راہ انبیاء علیہم السلام ہی کے ذریے علی تعالیٰ علیہ وآلہ وسلم کی خور مانہ بیں کی فرمانہ بیاء علیہ میں کے ذریے علیہ بیات کی خور ہانہ بیاء علیہ میں کے ذریے علیہ بیات کا معالیہ بیات کی خور میں کے ذریے علیہ بیات کی خور ہانہ بیات کی خور ہو کے خور ہوں کی خو

(۱)مرتبے،درجے (۲) نبیوں کے سردار

سوالات

سوال: کیادمن اور فرشتے بھی نبی ہوتے ہیں؟

جواب: منہیں، نبی صرف انسانوں میں سے ہوتے ہیں۔اوران میں سے بھی فقط مرد کوئی عورت نبی نہیں ہوتی ۔ عورت نبی نہیں ہوتی ۔

سوال: کیاغیرنبی کے پاس بھی وحی آتی ہے؟

جواب: وی نبوت غیرنبی کے پاس نہیں آتی۔جواس کا قائل ہووہ کا فرہے۔

سوال: کیا نبیاء کے سوااور کوئی بھی معصوم ہوتا ہے؟

جواب: ہاں،فرشتے بھی معصوم ہوتے ہیں اور کوئی نہیں۔

سوال: معصوم کس کو کہتے ہیں؟

جواب: جوالله تعالیٰ کی حفاظت میں ہواوراس وجہ سے اس کا گناہ کرنا ناممکن ہو۔

سوال: کیاامام اورولی بھی معصوم ہوتے ہیں؟

جواب: انبیاءاور فرشتو علیهم السلام کے سوامعصوم کوئی بھی نہیں ہوتا، اولیاء کو اللہ تعالیٰ اپنے

كرم سے گنا ہول سے بچا تا ہے مگر معصوم صرف انبیاء اور فرشتے ہى ہیں۔

سوال: علم اساء کس کو کہتے ہیں؟

جواب: الله تعالى نے جو حضرت آ دم عليه السلام كو ہر چيز اوراُس كے ناموں كاعلم عطا فر مايا

تقااس كوعلم اساء كهتية بين _

سوال: فرشتول نحضرت ومعليه السلام كوكيساسجده كياتها؟

جواب: میں جدہ تعظیمی تھا، جوخدا کے حکم سے ملائکہ نے کیا اور سجدہ تعظیمی پہلی شریعتوں میں جائز تھا ہماری شریعت میں جائز نہیں۔اور سجدہ عبادت پہلی شریعتوں میں بھی خدا کے سواکسی اور کے لئے جائز نہیں ہوا۔

معجزات

وہ عجیب وغریب کام جو عادیًا ناممکن ہوں جیسے مُر دوں کو زندہ کرنا، اشار ہے سے چاند کے دوئکڑ ہے کر دینا، انگلیوں سے چشمے جاری کرنا، ایسی با تیں اگر نبوت کا دعویٰ کرنے والے سے اس کی تائید میں ظاہر ہوں، ان کو''معجز ہ'' کہتے ہیں معجزات انبیاعلیہم السلام سے بہت ظاہر ہوتے رہتے ہیں اور بیاُن کی نبوت کی دلیل ہیں معجزات و کیھر آ دمی کا دل نبی کی سے فکہ رت کی الیمی نشانیاں ظاہر ہوتی ہیں جن کے سے فکہ رت کی الیمی نشانیاں ظاہر ہوتی ہیں جن کے مقابل سب لوگ عاجز و حیران ہیں ضرور وہ خُدا کا بھیجا ہوا ہے چاہے ضِد کی دُشمن نہ مانے مگر دل یقین کر ہی لیتا ہے اورعقل والے ایمان لے آتے ہیں۔

کوئی جھوٹا نبوت کا وعویٰ کر کے معجزہ ہرگز نہیں دکھا سکتا قدرت اس کی تائیز نہیں فرماتی۔ ہمارے حضور سیّد الانبیاء صلی اللہ تعالیٰ علیہ وآلہ وسلم کے مججزات بہت زیادہ ہیں ان میں سے معراج شریف بہت مشہور معجزہ ہے۔ حضور صلی اللہ تعالیٰ علیہ وآلہ وسلم رات کے تھوڑے سے حصّہ میں مکتہ معظّمہ سے بیت المقدس تشریف لے گئے وہاں انبیاء کیہم السلام کی امامت فرمائی۔ بیت المقدس سے آسانوں پرتشریف لے گئے۔ اللہ تعالیٰ کے قرب کا وہ مرتبہ پایا کہ بھی کسی انسان یا فرضتے ، نبی یا رسول نے نہ پایا تھا۔ خداوید عالم کا جمالِ پاک اپنی مبارک آنکھوں سے دیکھا، کلام البی سنا، آسان وزمین کے تمام ملک ملاحظہ فرمائے ، جفتوں کی سیرکی ، دوزخ کا معائد (۱) فرمایا، مکتہ معظّمہ سے بیت المقدس تک راہ میں جوقا فلے ملے سے صبح کوان کے حالات بیان فرمائے۔

(1) اپنی آنکھوں سے دیکھنا

قرآن شریف کابیان

قرآن پاک اللہ تعالیٰ کا کلام ہے اس نے اپنے بندوں کی رہنمائی کے لئے اتارا۔ اس میں سارے علم ہیں اور وہ بے مثل کتاب ہے ولیں کوئی دوسرانہیں بنا سکتا ہے چاہے تمام دنیا کے لوگ مل جائیں مگرالیس کتاب نہیں بناسکتے۔

الله تعالی نے یہ کتاب اپنے بیارے نبی حضور محمصطفے صلی الله تعالی علیہ وآلہ وسلم پراتاری جیسے اس سے پہلے توریت حضرت موسی علیہ السلام پر، زبور حضرت واؤ دعلیہ السلام پر، فرحضرت عیلی علیہ السلام پراتاری تھیں وہ سب انجیل حضرت عیلی علیہ السلام پراتاری تھیں وہ سب کتابیں اور نبیوں علیہ م السلام پراتاری تھیں وہ سب کتابیں برحق ہیں۔ ہماراان سب پرایمان ہے مگر پہلے زمانہ کے شریرلوگوں نے آگی کتابوں کو بدل ڈالا وہ اصلی نہیں ماتیں قرآن شریف کا الله تعالی خود تگہبان ہے اس لئے وہ جیسا اُتراویسا ہی ہے اور ہمیشہ ویسا ہی رہے گاساراز مانہ جا ہے تو بھی اس میں ایک حرف کا فرق نہیں آسکتا۔

سوالات

سوال: ونیامیں کوئی آسانی کتاب بھی ہے؟

جواب: جي بال-

سوال: آسانی کتاب سے کیامطلب ہے؟

جواب: خدا کی کتاب۔

سوال: كون سى؟

جواب: قرآن شريف_

سوال: اس میں کیابیان ہے؟

جواب: اس میں سارے علم ہیں۔

سوال: وه كتاب س لئة آئى ہے؟

جواب: بندوں کی رہنمائی کیلئے تا کہ بندے اللہ اوراس کے رسول کو جانیں اوران کی مرضی

کے کام کریں۔

سوال: قرآن شریف کس پراترا؟

جواب: حضرت محمصطفی صلی الله تعالی علیه وآله وسلم پر ـ

سوال: كبأترا؟

جواب: ابسے تیرہ سوبرس پہلے(۱)۔

سوال: كيا قرآن شريف كسواالله تعالى نے كوئى اور كتاب بھى أتارى تقى؟

جواب: جي بال-

سوال: كون كون سي؟

جواب: سب کتابوں کے نام تو معلوم نہیں۔مشہور کتابیں یہ ہیں۔توریت شریف ،انجیل

شريف،زبورشريف_

سوال: کیا میچ توریت، مجیح انجیل اور سیح زبورا ج کل کہیں ملتی ہے؟

جواب: جي نهيں۔

سوال: کیون؟

جواب: عیسائیوں اور یہودیوں نے ان کتابوں میں اپنی مرضی سے گھٹا بڑھا کر کچھاکا کچھاکر

ويا_

سوال: کیاسیح قرآن شریف ماتاہے؟

جواب: جی ہاں قرآن شریف ہر جگہ کیے ماتا ہے۔

(۱) بیاس وقت ہے جب کتاب لکھی گئ تھی اب (۱۳۲۵ جمری) تقریباً چودہ سوبرس گزر چکے۔

سوال: کیاوهٔ ہیں بدلا؟

جواب: وهنیس بدل سکتا۔اس میں ایک حرف کا بھی فرق نہیں ہوسکتا۔

سوال: كيون؟

جواب: ال لئے كه اسكا بكهبان الله ہے۔

سوال: قرآن شريف كهان ملتاب؟

جواب: ہرشہراور ہرگاؤں میں، ہرمسلمان کے گھر میں ہوتا ہے اورمسلمانوں کے بیجے بیجے کویادی۔

سوال: تم نے کیے جانا کہوہ خدا کی کتاب ہے؟

جواب: جیسے خدا کی بنائی ہوئی چیزوں کی طرح کوئی چیز کسے نہیں بن سکتی ایسے ہی قرآن شریف کی طرح کوئی چیز کسی سے نہیں بن سکی اس سے ہم نے جانا کہ وہ خدا کی کتاب ہے۔ آدمی کی ہوتی تو کوئی اور بھی و لیسی ہی بناسکتا۔

سوال: کیا ہندوؤں کے پاس کوئی خدا کی کتاب ہے؟

جواب: تهبیں۔

سوال: وید کیاہے؟

جواب: یرانے زمانے کے شاعروں کی نظمیں۔

ملائكه كابيان

فرشتے اللہ کے ایماندار، مکرّم (۱) بندے ہیں جواس کی نافر مانی بھی نہیں کرتے ہیں۔ ہوشم کے گناہ سے معصوم ہیں۔ ان کے جسم نورانی ہیں، اور وہ نہ پچھ کھاتے ہیں، نہ پیتے ہیں۔ ہروقت اللہ تعالی کی عبادت میں ہیں۔

⁽۱) عزت دالے

اللہ تعالی نے انہیں یہ قدرت دی ہے کہ وہ جوشکل چاہیں اختیار کریں۔ وہ جداگانہ کاموں پر مقرر ہیں۔ بعضے جنّ پر، بعضے دوزخ پر، بعضے آ دمیوں کے عمل لکھنے پر، بعضے روزخ پر، بعضے ان پر، بعضے ان پر، بعضے ان پر، بعضے ان پر، بعضے اس کے بیٹ میں بچہ کی صورت بنانے پر، بعضے آ دمیوں کی حفاظت پر، بعضے دوح قبض کرنے پر، بعضے قبر میں سوال کرنے پر، بعضے عذاب پر، بعضے رسول علیہ السلام کے دربار میں مسلمانوں کے درود وسلام پہنچانے پر، بعضے انبیاء علیہم السلام کے پاس وحی لانے پر۔

ملائکہ کواللہ تعالی نے بڑی قوت عطافر مائی ہے وہ ایسے کام کر سکتے ہیں جسے لاکھوں آ دمی مل کر بھی نہیں کر سکتے ہیں۔ لاکھوں آ دمی مل کر بھی نہیں کر سکتے ۔ ان میں چار فرشتے بہت عظمت رکھتے ہیں۔ حضرت جبرائیل، حضرت اسرافیل، حضرت عزرائیل علیہم السلام۔

سوالات

سوال: کیافرشتے دیکھنے میں آتے ہیں؟

جواب: ہمیں تو نظر نہیں آتے مگر جنہیں اللہ تعالی جا ہتا ہے وہ فرشتوں کو دیکھتے ہیں۔انبیاء علیہم السلام انہیں ملاحظہ فر ماتے ہیں،ان سے کلام ہوتا ہے۔قبروں میں مُر دے بھی فرشتوں کو دیکھتے ہیں اور بھی جسے اللہ تعالی جا ہے، دیکھ سکتا ہے۔

سوال: ہرآ دمی کے ساتھ ایک ہی فرشتہ عمر بھی اس کے مل کھا کر تاہے یا گئ؟

جواب: نیکی اور بدی کے لکھنے والے علیحدہ علیحدہ ہیں اور رات کے علیحدہ اور دن کے علیحدہ ہیں۔ ہیں۔

سوال: گل کتنے فرشتے ہیں؟

جواب: بهت میں ہمیں ان کی تعداد معلوم ہیں۔

تقذبر

دنیامیں جو پھھ ہوتا ہے اور بندے جو پھھ کرتے ہیں نیکی ، بدی وہ سب اللہ تعالیٰ کے علم میں ہے علم ازلی (۱) کے مطابق ہوتا ہے۔ جو پھھ ہونے والا ہے وہ سب اللہ تعالیٰ کے علم میں ہے اوراس کے پاس لکھا ہوا ہے۔

سوالات

سوال: کیا نقد بر کے موافق کام کرنے پر آ دمی مجبورہے؟ جواب: نہیں۔ بندہ کواللہ تعالی نے نیکی ، بدی کے کرنے پراختیار دیا ہے۔ وہ اپنے اختیار سے جو کچھ کرتا ہے وہ سب اللہ تعالیٰ کے یہاں لکھا ہوا ہے۔

موت اور قبر کابیان

ہر خص کی عمر مقرر ہے نہ اس سے گھٹے، نہ بڑھے۔ جب وہ عمر پوری ہوجاتی ہے تو ملک الموت (۲) علیہ السلام اس کی جان نکال لیتے ہیں موت کے وقت مرنے والے کے داہنے، بائیں جہاں تک نظر جاتی ہے فرشتے ہی فرشتے دکھائی ویتے ہیں۔ مسلمان کے پاس رحمت کے فرشتے، کافر کے پاس عذاب کے۔ مسلمانوں کی روح کوفرشتے عزت کے ساتھ لیے جاتے ہیں اور کافروں کی روح کوفرشتے حقارت کے ساتھ لے جاتے ہیں اور کافروں کی روح کوفرشتے حقارت کے ساتھ لے کر جاتے ہیں۔ روحوں کے رہنے مقامات مقرر ہیں نیکوں کیلئے علیحدہ اور بدوں کے لئے علیحدہ۔ مگروہ کہیں ہو، جسم سے ان کا تعلق باقی رہتا ہے۔ اس کی ایذا سے ان کو تکلیف ہوتی ہے۔ قبر پر آنے والے کود کیسے ہیں، اس کی آ واز سنتے ہیں، مرنے کے بعدروح کسی دوسرے بدن میں جاکر والے کود کیسے ہیں، اس کی آ واز سنتے ہیں، مرنے کے بعدروح کسی دوسرے بدن میں جاکر پر آبین پیراہوتی، پیراہلانہ خیال ہے، اس کوآ واگون (۳) کہتے ہیں۔

(۱) خدا کا قدیم علم جو ہمیشہ ہے ہے (۲) روح قبض کرنے والافرشتہ (۳) بعض لوگ کہتے ہیں کہ جولوگ دنیا ہے ا اچھے مکل کر کے نہیں جاتے توان کی روح مرنے کے بعداس کے مل کے مناسب دوسرے کے بدن میں آجاتی ہے = موت یہی ہے کہ روح جسم سے جدا ہوجائے کیکن جدا ہوکر وہ فنانہیں ہوجاتی ۔ فن کے بعد قبر مُر دے کو دباتی ہے جب فن کرنے والے فن کرنے والے فن کرکے واپس ہوجاتے ہیں تو مُر دہان کے جوتوں کی آ واز سنتا ہے ۔ اس کے بعد دو فرشتے زمین چیرتے آتے ہیں ان کی صور تیں ڈراؤنی، آئکھیں نیلی کالی ۔ ایک کا نام مُنگُر، دوسرے کا نام مُلگیر ہے۔ وہ مردے کو اٹھا کر مُٹھاتے ہیں اور اس سے سوال کرتے ہیں ۔

- (۱) تیرارب کون ہے؟
 - (۲) تیرادین کیاہے؟
- (۳) حضورصلی اللہ تعالیٰ علیہ وآلہ وسلم کی طرف اشارہ کر کے بوچھتے ہیں تو ان کے حق میں کیا کہتا تھا؟

مسلمان جواب دیتا ہے۔ میرارب اللہ ہے۔ میرادین اسلام ہے۔ یہ اللہ کے رسول ہیں۔ اُشہ ہَدُ اُنَ لاَ الله وَحُدَهُ لاَ شَرِیْكَ لَهُ وَ اَشُهُدُ اَنَّ مُحَمَّدًا مَعْ اِلله عَدْهُ وَ رَسُولُ ہِن اَسُلام ہے۔ یہ اللہ کو حُدَهُ لاَ شَرِیْكَ لَهُ وَ اَشُهُدُ اَنَّ مُحَمَّدًا عَبْدُهُ وَ رَسُولُ ہُ (ا)۔ فرشتے کہتے ہیں ہم جانتے تھے کہتو یہی جواب دے گا پھراس کی قبر فراخ (۲) اور روثن کر دی جاتی ہے۔ آسان سے ایک منادی ندا کرتا ہے (۳)۔ میرے بندے نے کچ کہا۔ اس کیلئے جنتی فرش کچھاؤ جنتی لباس پہناؤ، جنت کی طرف دروازے کھولو۔ دروازے کھول دیئے جاتے ہیں جس سے جنت کی ہوا اور خوشبو آتی رہتی ہے اور فرشتے اس سے کہتے ہیں کہا۔ تو آرام کر۔

کافر ان سوالوں کا جواب نہیں دے سکتا ہرسوال کے جواب میں کہتا ہے میں نہیں جانتا۔ آسان سے ندا کرنے والا ندا کرتا ہے کہ جھوٹا ہے اس کیلئے آگ کا بچھونا بچھاؤ، آگ کا

⁼اس کو تناسخ لیعنی آ واگون کہتے ہیں یہ باطل عقیدہ ہے (۱) میں گواہی دیتا ہوں کہ اللہ کے سواکوئی عبادت کے لائق نہیں وہ اکیلا ہے اسکا کوئی شریک نہیں اور گواہی دیتا ہوں کہ محمصلی اللہ علیہ وسلم اس کے بندے اور رسول ہیں (۲) کشادہ کھلی (۳) اعلان کرنے والا اعلان کرتا ہے۔

لباس پہنا وُاور دوزخ کی طرف کا دروازہ کھول دواس سے دوزخ کی گرمی اور لیٹ آتی ہے پھر اس پر فرشتے مقرر کر دیئے جاتے ہیں جولوہے کے بڑے بڑے گرزوں (۱) سے مارتے ہیں اور عذاب کرتے ہیں۔

سوالات

سوال: آوا گون کوکون لوگ مانتے ہیں؟

جواب: مندو_

سوال: کیا قبر ہرمُر دے کود باتی ہے؟

جواب: انبیاء کرام علیهم السلام منتنی بین (۲) ان کے سواسب مسلمانوں کو بھی قبر دباتی ہے اور کا فروں کو بھی قبر دباتی ہے اور کا فروں کو بھی لیس مسلمانوں کو دبانا شفقت کے ساتھ ہوتا ہے جیسے ماں بچہ کوسینہ سے لگا کر چیٹائے اور کا فرکوختی سے یہاں تک کہ پسلیاں اِدھر سے اُدھر ہوجاتی ہیں (۳)۔ سوال: کیا بچھلوگ ایسے بھی ہیں جن سے قبر میں سوال نہیں ہوتا۔

جواب: ہاں۔ جن کو حدیث نثریف میں مشتیٰ کیا گیا ہے جیسے انبیاء علیہم السلام اور جمعة المبارک اور رمضان المبارک میں مرنے والے مسلمان۔

سوال: قبرمیں عذاب فقط كافر پر ہوتاہے يامسلمان بر بھى؟

جواب: کافرتو عذاب ہی میں رہیں گے اور بعضے مسلمان گنہگار پر بھی عذاب ہوتا ہے۔ مسلمانوں کے صدقات ، دعاء ، تلاوت ِقر آن اور دوسرے ثواب پہنچانے کے طریقوں سے اس میں تخفیف (۴) ہوجاتی ہے اور اللہ تعالی اپنے کرم سے اس عذاب کواٹھا دیتا ہے۔ بعض کے نزدیک مسلمان پرسے قبر کاعذاب جمعہ کی رات آتے ہی اٹھا دیا جاتا ہے۔

(۱) وزنی ہتھوڑ وں سے (۲) شامل نہیں (۳) یعنی ایک دوسرے میں پیوست ہوجاتی ہیں (۴) کی

سوال: جومُر دے فن نہیں کئے جاتے ان ہے بھی سوال ہوتا ہے؟ جواب: ہاں وہ خواہ فن کیا جائے ، یا نہ کیا جائے ، یا اسے کوئی جانور کھا جائے ، ہر حال میں اس سے سوال ہوتا ہے اوراگر قابل عذاب ہے تو عذاب بھی۔

حشركابيان

جیسے ہر چیز کی ایک عمر مقررہے اس کے پورے ہونے کے بعد وہ چیز فنا ہو جاتی ہے۔ ایسے ہی دنیا کی بھی ایک عمر اللہ تعالیٰ کے علم میں مقررہے۔ اس کے پورا ہونے کے بعد دنیا فنا ہو جائے گی۔ زمین وآسمان ، آ دمی ، جانور کوئی بھی باقی ندرہے گا۔ اس کو' قیامت' کہتے ہیں۔ جیسے آ دمی کے مرنے سے پہلے بیاری کی شدّ ت ، موت کے سکرات ، (۱) نزع (۲) کی حالتیں ظاہر ہوتی ہیں۔ ایسے ہی قیامت سے پہلے علامات ہیں۔

قيامت كى نشانياں

قیامت کے آنے سے پہلے دنیا سے علم اٹھ جائے گا۔ عالم باقی نہ رہیں گے۔ جہالت پھیل جائے گی۔ بدکاری اور بے حیائی زیادہ ہوگی۔ عورتوں کی تعداد مَر دول سے بڑھ جائے گی۔ بڑے دجّال (۳) کے سوائیس دجّال اور ہوں گے ہرایک ان میں سے نبوت کا دعویٰ کرے گا باوجود میکہ حضور پُر نورسیّد الانبیاء صلی اللہ تعالیٰ علیہ وآلہ وسلم پر نبوت ختم ہو چکی۔ ان میں سے بعضے دجّال تو گزر چکے جیسے مسلمہ کرّ اب، اسود عنسی ، مرزاعلی محمد باب، مرزاعلی حسین بہاء اللہ، مرزاغلام احمد قادیانی (۲۲) بعضے اور باقی ہیں وہ بھی ضرور ہوں گے۔

⁽۱) جان کنی کی تکالیف (۲) دم ٹوٹنا (۳) دجّال کا لغوی معنی جھوٹا، سچائی کو چھپانے والا۔ روایت کے مطابق ایک جھوٹا شخص جو اخیر زمانہ میں بیدا ہوگا مسلمانوں کے عقیدہ کے مطابق حضرت عیلی علیہ السلام اسے قبل کریں گے۔ (۴) ان سب کے بارے میں تفصیل اس کتاب کے آخری صفحات پر ملاحظ فرما کیں۔

مال کی کثرت ہوگی۔ عرب میں کھیتی، باغ ،نہریں ہوجا کیں گی۔ دین پر قائم رہنا مشکل ہوگا۔ وقت بہت جلدگزرے گا۔ زکوۃ دینا لوگوں کو دشوار ہوگا۔ علم کولوگ دنیا کیلئے پڑھیں گے۔ مرد ،عورتوں کی اطاعت کریں گے۔ ماں باپ کی نافر مانی زیادہ ہوگی۔ شراب نوشی عام ہوجائے گی۔ نااہل سردار بنائے جا کیں گے۔ نہر فرات سے سونے کا خزانہ کھلے گا۔ زمین اپنے دفینے اُگل دے گی۔ امانت ،غنیمت ہجھی جائے گی۔ مسجدوں میں شور مجیں گے۔ فاسق ،سرداری کریں گے۔ فتنہ آگیزوں کی عزت کی جائے گی۔ مسجدوں میں شور مجیں گے۔ فاسق ،سرداری کریں گے۔ فتنہ آگیزوں کی عزت کی جائے گی۔ گانے باجے کی کثرت ہوگی۔ کہلے بزرگوں پرلوگ لعن طعن (۱) کریں گے۔ کوڑے کی نوک اور جوتے کے تسمے باتیں کے۔ کریں گے۔ دخیرت امام مہدی کریں گے۔ دخیال اور دَائیۃُ الارض اور یاجُوج ماجُوج (۲) تکلیں گے۔ حضرت امام مہدی رضی اللہ تعالیٰ عنہ ظاہر ہوں گے۔ حضرت عیسیٰ علیہ السلام نزول (۳) فرما کیں گے۔ رضی اللہ تعالیٰ عنہ ظاہر ہوں گے۔ حضرت عیسیٰ علیہ السلام نزول (۳) فرما کیں گے۔ آتا بھارے میں مغرب سے طلوع ہوگا اور تو بہ کا دروازہ بند ہوجائے گا۔

سوالات

سوال: دجّال کس کو کہتے ہیں،اس کے نکلنے کا حال بیان فر مائے؟
جواب: دجّال کس کو کہتے ہیں،اس کے نکلنے کا حال بیان فر مائے؟
جواب: دجّال کس کا کذاب (۵) کا نام ہے۔اس کی ایک آئے ہوگی وہ کا ناہوگا اوراس کی پیشانی پر ک اف ر (یعنی کا فر) کھواہوگا۔ ہر مسلمان اس کو پڑھے گا،کا فر کونظر نہ آئے گا۔وہ چالیس دن میں تمام زمین میں پھرے گا مگر مکہ شریف اور مدینہ شریف میں داخل نہ ہو سکے گا۔ان چالیس دن میں پہلا دن ایک سال کے برابر ہوگا، دوسراایک مہینہ کے برابر، تیسرا ایک ہمینہ کے برابر، تیسرا ایک ہفتہ کے برابر اور باقی دن معمول کے دنوں کے برابر ہول گے۔ دجّال خدائی کا دعویٰ ایک ہفتہ کے برابر اور باقی دن معمول کے دنوں کے برابر ہول گے۔ دجّال خدائی کا دعویٰ (۱) برابھلا (۲) تفصل اس باب کے آخر میں سوالات میں دیکھئے ۔(۳) اتر نا، یعنی آسان سے اتریں گے (۷) سورج (۵) سے بمعنی اسم مفعول ہے یعنی مرک کے لئے چھونے والے ،مُر دوں کو زندہ اور بیاروں کو اچھا کرنے ہیں وہاں سے بمعنی اسم فاعل ہے یعنی برکت کے لئے چھونے والے ،مُر دوں کو زندہ اور بیاروں کو اچھا کرنے والے۔(بہاں معنی بوگا شعدے دکھانے والا بڑا چھونے)

كرے گااورا سكے ساتھايك باغ اورايك آگ ہوگى ،جس كانام وہ جنت ودوزخ ر كھے گا۔جو اس پرایمان لائے گااس کووہ اپنی جنت میں ڈالے گا ، جوحقیقت میں آگ ہوگی اور جواس کا ا نکار کرے گا اس کواپنی جہنم میں داخل کرے گا جو واقع میں آ سائش کی جگہ ہوگی (۱)۔ بہت سے عَائب (۲) دکھائے گا۔ زمین سے سبز ہ اُ گائے گا۔ آسان سے مینہ (۳) برسائے گا۔ مُر دے زندہ کرے گا۔ایک مومن صالح (۴) اس طرف متوجہ ہوں گے اوران سے دحّال کے سیاہی کہیں گے کیاتم ہمارے رب برایمان نہیں لاتے؟ وہ کہیں گے۔میرے رب کے ولائل جھیے ہوئے نہیں ہیں۔ پھروہ ان کو پکڑ کر دجال کے پاس لے جائیں گے۔ بید حال کو د کچھ کر فرمائیں گے اے لوگو بیروہی دجال ہے جس کا رسول کریم صلی اللہ تعالیٰ علیہ وآلہ وسلم نے ذ کر فر مایا ہے۔ د جال کے تکم ہے ان کو ز دوکوب (۵) کیا جائے گا۔ پھر د جال کیے گا کیا تم میرےاوپرایمان نہیں لاتے؟وہ فرمائیں گے تومسیح کڈ اب ہے۔ دجال کے تکم سےان کا جسم مبارک سرسے یاؤں تک چیر کے دوجھے کر دیا جائے گا اوران دونوں حصوں کے درمیان د جال چلے گا۔ پھر کہے گا اٹھ ! تو وہ تندرست ہو کر اٹھ کھڑے ہوں گے ۔ تب د جال ان سے کیے گاتم مجھ پرایمان لاتے ہو؟ وہ فرمائیں گےمیری بصیرت (۲)اورزیادہ ہوگئی۔اےلوگو! یہ دجّال اب میرے بعد کسی کے ساتھ پھر ایبانہیں کرسکتا۔ پھر دجال انہیں پکڑ کر ذ نج کرنا چاہے گا اوراس پر قادر نہ ہو سکے گا۔ پھران کے دست ویا (۷)سے پکڑ کراپنی جہنم میں ڈالے گا۔لوگ گمان کریں گے کہان کوآگ میں ڈالا ۔مگر در حقیقت وہ آ سائش کی جگہ ہوں گے۔

سوال: وَاللَّهُ الأرضُ كَيَا جِيزِ ہے؟

جواب: وَابَّةُ الارض ایک عجیب شکل کا جانور ہے جوکو وصفا سے ظاہر ہوکر تمام شہروں میں نہایت جلد پھرے گا۔ فصاحت کے ساتھ کلام کرے گا۔ ہرشخص پر ایک نشانی لگائے گا۔

⁽۱)اصل میں راحت وآرام کی جگہ ہوگی (۲) عجیب کی جمع ،حیرت انگیز چیزیں (۳) بارش (۴) نیک

⁽۵) ماریبیت (۲) بینائی عقلمندی (۷) ماتھ اور یاؤں

ایمانداروں کی بیشانی پرعصائے (۱) موسیٰ علیہ السلام سے ایک نورانی (۲) خط کینچے گا۔ کا فرک پیشانی پر حضرت سلیمان علیہ السلام کی انگشتری (۳) سے کالی مُهر کرے گا۔

سوال: ياجوج ماجوج كون مين؟

جواب: یہ یافث (۴) بن نوح علیہ السلام کی اولا دمیں سے فسادی (۵) گروہ ہیں۔ان
کی تعداد بہت زیادہ ہے۔وہ زمین میں فساد کرتے تھے۔ایام رئیج (۲) میں نکلتے تھے۔سبزہ
ذرانہ چھوڑ تے تھے۔آ دمیوں کو کھالیتے تھے۔جنگل کے درندوں، وحثی جانوروں،سانیوں،
بچھوؤں کو کھا جاتے تھے۔حضرت سکندر ذوالقر نمین نے آہنی دیوار (۷) کھینچ کران کی آمد بند
کردی۔حضرت عیسی علیہ السلام کے نزول کے بعد جب آپ دجال کوئل کر کے بحکم الہی
مسلمانوں کو کو وطور لے جائیں گے اس وقت وہ دیوار توڑ کرنگلیں گے اور زمین میں
فسادا ٹھائیں گے۔قل وغارت (۸) کریں گے۔اللہ تعالی انہیں حضرت عیسی علیہ السلام کی

سوال: حضرت امام مهدى رضى الله تعالى عنه كالتجهيرهال بيان فرماييئه ـ

جواب: حضرت امام مہدی رضی اللہ تعالی عنه خلیفۃ اللہ ہیں۔ آپ رضی اللہ تعالی عنہ حضور نی کریم صلی اللہ تعالی علیہ وآلہ و تلم کی آل (۹) میں سے حسنی سیّر ہوں گے۔ جب دنیا میں کفر نی سیّ ہوں گے۔ جب دنیا میں کفر نی سیٹ جائے گا اور اسلام حرمین شریفین (۱۰) کی طرف سمٹ جائے گا ،اولیاء (۱۱) واہدال (۱۲) وہاں کو ہجرت (۱۳) کر جائیں گے۔ ماہ رمضان میں ابدال کعبہ شریف کے طواف میں مشغول ہوں گے وہاں اولیاء حضرت مہدی رضی اللہ تعالی عنہ کو پہچان کران سے

⁽۱) الاُٹھی (۲) نوروالا (۳) انگوٹھی (۴) بینوح علیہ السلام کے بیٹے ہیں بیمومن تھے تری لوگ انگی نسل سے ہیں (روح المعانی سورہ معود) (۵) فسادی میلانے والا، جھگرالو (۲) فصل کیلئے کا زمانہ (۷) لو ہے کی دیوار (۸) جان سے مارنا اورلوٹ لینا (۹) اولاد (۱۰) مکتہ مکرمہ اور مدینہ منورہ (۱۱) ولی کی جع (۱۲) اولیاء کرام، اہل تصوف کے نزدیک اولیاء اللہ کاوہ گروہ جس کے سپر ددنیا کا انتظام ہے (۱۳) وطن کو ہمیشہ کے لئے چھوڑنا

بیعت کی درخواست کریں گے۔ آپ رضی اللہ تعالی عندا نکار فرما کیں گے۔ غیب سے ندا(۱)
آئے گی ھٰ ذَا خَلِیُفَةُ اللّٰهِ الْمَهُدِی فَاسُمَعُوا لَهُ وَ اَطِیْعُوهُ ۔ بیاللہ تعالی کے خلیفہ مہدی ہیں ان کا تھم سنواورا طاعت (۲) کرو۔ لوگ آپ رضی اللہ تعالی عنہ کے دستِ مبارک پر بیعت کریں گے وہاں سے مسلمانوں کو ساتھ لے کرشام تشریف لے جا کیں گے۔ آپ کا زمانہ بڑی خیروبرکت کا ہوگا۔ زمین عدل وانصاف سے بھرجائے گی۔

سوال: حضرت مسيح عليه الصلاة والسلام كنزول كالمخضر حال بيان سيجيّـ

میں جائے گا اس وقت حضرت عیسیٰ علیہ السلام دمشق کی جامع مسجد کے شرقی منارہ پرشریعت محربی اللہ تعالیٰ علیہ وآلہ وسلم کے حاتم اورامام (۴) عادل (۵) اورمجدّ دِ (۲) ملت ہوکر نزول فرمائیں گے۔آپ علیہ السلام کی نظر جہاں تک جائے گی وہاں تک خوشبو پہنچے گی اور آپ علیہ السلام کی خوشبو سے دجال کی چلنے لگے گا اور بھا گے گا۔ آپ علیہ السلام د جال کو ہیت المقدس کے قریب مقام کد میں قتل کریں گے۔ان کا زمانہ بڑی خیرو برکت کا ہوگا۔ مال کی کثرت ہوگی۔زمین اپنے خزانے نکال کر باہر کرے گی ۔لوگوں کو مال سے رغبت نہ دہے گی۔ یہودیت، نصرانیت اور تمام باطل دینوں کوآپ علیہ السلام مٹاڈ الیں گے۔ آپ علیہ السلام کے عہد مبارک میں ایک دین ہوگا، اسلام۔ تمام کافر ایمان لے آئیں گے اور ساری دنیا اہل سنّت ہوگی۔امن وامان کا بدعالم ہوگا کہ شیر بکری ایک ساتھ چریں گے۔ بیچے سانپوں سے تھیلیں گے ۔ بغض (۷) وحسد (۸) کا نام ونشان نہرہے گا۔جس وقت آپ علیہ السلام کا نزول ہوگا فجر کی جماعت کھڑی ہوتی ہوگی ۔حضرت امام مہدی رضی اللّٰدعنہ آپ علیہ السلام کو (۱) آواز (۲) فرمال برداری (۳) جس برلعنت کی گئی ہو (۴) پیشوا (۵) عدل وانصاف کرنے والا (۲) برانے کو نیا کرنے والا، وہ کامل بزرگ جو ہرصدی کے شروع میں پیدا ہوتا ہے اور مسلمانوں میں رائج شدہ بدعات کی اصلاح کرتاہے(۷) نفرت، دشمنی (۸) کسی کے ہاس کوئی نعت د کھیرریتمنا کرنا کہ اس سے رفعت زائل ہوجائے

سوال: آ فآب کے مغرب سے طلوع کرنے اور درواز ہ توبہ کے بند ہونے کی کیفیت بان فرمائے۔

جواب: روزانہ آفتاب بارگاہ الہی میں سجدہ کر کے اِذن (۱) چاہتا ہے اذن ہوتا ہے تب طلوع کرتا ہے۔ قریب قیامت جب دابۃ الارض نکلے گا حسب معمول آفتاب سجدہ کر کے طلوع ہونے کی اجازت چاہے گا۔ اجازت نہ ملے گی۔ اور تھم ہوگا کہ واپس جا۔ تب آفتاب مغرب سے طلوع ہوگا اور خانب مغرب غروب کر سے مغرب سے طلوع ہوگا اور نصف آسان تک آکر لوٹ جائے گا اور جانب مغرب غروب کر سے طلوع کی ایک کرے گا۔ آفتاب کے مغرب سے طلوع کی اگر۔ آفتاب کے مغرب سے طلوع کی کرتے ہی تو یہ کا دروازہ بند کردیا جائے گا پھر کسی کا ایمان لا نامقبول نہ ہوگا۔

سوال: قيامت كب قائم ہوگى؟

جواب: اس کاعلم تو خدا کو ہے۔ ہمیں اس قدر معلوم ہے کہ جب بیسب علامتیں ظاہر ہو چکیں گی اور روئے زمین پر کوئی خدا کا نام لینے والا باقی نہ رہے گا تب حضرت اسرافیل (۱) اجازت

علیہ السلام بحکم الہی صور (۱) پھوتکیں گے۔ اس کی آواز اوّل اوّل تو بہت نرم ہوگی اور دم بددم (۲) بلند ہوتی چلی جائے گی۔لوگ اس کوسنیں گےاور بے ہوش ہوکر گر بڑیں گےاور مرجا کیں گے۔ زمین و آسان اور تمام جہان فنا ہو جائے گا۔ پھر جب اللہ تعالیٰ چاہے گا حضرت اسرافیل کوزندہ کرے گا اورد وبارہ صور پھو تکنے کا حکم دے گا۔صور پھو تکتے ہی پھر سب کچھ موجود ہو جائے گا۔ مُر دے قبروں سے آٹھیں گے۔ نامہ اعمال ان کے ہاتھوں میں دیکر محشر میں لائے جا کیں گے۔وہاں جزا (۳) اور حساب کیلئے منتظر کھڑ ہے ہوں گے۔ آفاب نہایت تیزی پر اور سروں سے بہت قریب بھندرایک میل ہوگا۔ شد تے گرمی سے بھیجے کھو لتے ہوں گے۔ کشر میں لاگے۔کشر میں لاگے۔کشر میں لاگے۔ کشر میں لاگے۔ کشر میں لاگا مے۔ ہوتھوں حسب حال واعمال ہوگا۔ پھر پسینہ بھی نہایت بد بودار کسی کے منہ تک مثل لگام کے۔ ہرخض حسب حال واعمال ہوگا۔ پھر پسینہ بھی نہایت بد بودار

اس حالت میں طویل عرصہ گزرے گا۔ بیچاس ہزارسال کا تو وہ دن ہوگا اوراس حالت میں آ دھا گزر جائے گا۔لوگ سفارشی تلاش کریں گے جواس مصیبت سے نجات دلائے اور جلد حساب شروع ہو۔ تمام انبیاء کیہم السلام کے پاس حاضری ہوگی لیکن کاربراری نہوگی (۴)۔

صلی اللہ تعالیٰ علیہ وآلہ وسلم سجد ہے سے سراٹھائے بات کہنے سی جائے گی، شفاعت سیجے قبول کی جائے گی۔ حضور صلی اللہ تعالیٰ علیہ وآلہ وسلم کی ایک شفاعت تو تمام اہل محشر کیلئے ہے جو شد ت بحول (۱) اور طولِ خوف (۲) سے فریاد کر رہے ہوں گے اور یہ چاہتے ہوں گے کہ حساب فرماکران کے لئے تھم دے دیا جائے۔ آب حساب شروع ہوگا۔ میزان (۳) عمل میں اعمال تو لے جائیں گے۔ اعمال نامے ہاتھوں میں ہوں گے۔ اپنے ہی ہاتھ، پاؤں، بدن کے اعضاء اپنے خلاف گواہیاں دیں گے۔ زمین کے جس حصّہ پرکوئی عمل کیا تھا وہ بھی گواہی دینے کو تیار ہوگا۔ عجیب پریشانی کا وقت ہوگا کوئی یار نہ عمگسار ۔ نہ بیٹا باپ کے کام آسکے گانہ باپ بیٹے کے۔ اعمال کی پرسش (۴) ہے۔ زندگی بھرکا کیا ہوا سب سامنے ہے۔ نہ گناہ سے مگر سکتا ہے نہ کہیں سے نگیاں مل سکتی ہیں۔ اس بے کسی (۵) کے وقت میں وستگیر بیساں (۲) حضور پر نور ، محبوبِ خدا ، محمہ مصطفیٰ صلی اللہ تعالیٰ علیہ آلہ وسلم کام آئیں گے اور بیساں (۲) حضور پر نور ، محبوبِ خدا ، محمہ مصطفیٰ صلی اللہ تعالیٰ علیہ آلہ وسلم کام آئیں گاور اسین نامندوں (۷) اور امید واروں کی شفاعت فرمائیں گے۔

حضور صلی اللہ تعالی علیہ وسلم کی شفاعتیں کئی طرح کی ہوں گی بہت لوگ تو آپ کی شفاعت سے بے حساب داخل جنت ہوں گے اور بہت لوگ جو دوزخ کے مستحق ہوں گے حضور صلی اللہ تعالیٰ علیہ آلہ وسلم کی شفاعت سے دخول (۸) دوزخ سے بچیں گے اور جو گنا ہگار مومن دوزخ میں بہنچ چکے ہوں گے وہ حضور صلی اللہ تعالیٰ علیہ آلہ وسلم کی شفاعت سے دوزخ سے نکالے جائیں گے۔ اہلِ جنت بھی آپ صلی اللہ تعالیٰ علیہ آلہ وسلم کی شفاعت سے فیض سے نکالے جائیں گے۔ اہلِ جنت بھی آپ صلی اللہ تعالیٰ علیہ آلہ وسلم کی شفاعت سے فیض پائیں گے ان کے درجات بلند کئے جائیں گے۔ باقی اور انبیاء ومرسلین علیہم السلام وصحابہ کرام وشہداء وعلماء واولیاء رضوان اللہ تعالیٰ علیہم اجمعین اپنے متوسلین (۹) کی شفاعت کریں گے۔

⁽۱) ڈر، نوف ، گھبراہٹ (۲) خوف کی زیادتی (۳) ترازو (۴) پوچھ گھھ (۵) اکیلاین، بے مددگاری (۲) پارو مددگار کے مددگار (۷) حاجت والے، خواہش رکھنے والے (۸) داخل ہونا (۹) وسیلہ ڈھونڈ نے والے، وسیلہ بنانے والے

لوگ علماء کواپیز تعلقات یا دولائیں گے۔اگر کسی نے عالم کو دنیا میں وضو کے لئے پانی لاکر دیا ہوگا تو وہ بھی یا دولا کر شفاعت کی درخواست کرے گا اور وہ اس کی شفاعت کریں گے۔
سوال: محشر کے اہوال(۱)، آفتاب کی نزد کی ہے بھیجے کھو لئے بد بودار پسینوں کی تکالیف اور ان مصیبتوں میں ہزار مابرس کی مُدّت تک مبتلا اور سرگرداں (۲) رہنے کا جو بیان فر مایا یہ سب کیلئے ہے؟ یا اللہ تعالی کے بچھ بندے اس ہے مشکی بھی ہیں؟

جواب: ان اہوال میں سے پچھ بھی انبیاء (۳) علیہم السلام واولیاء واتقیاء (۴) وصلحاء (۵) رضی اللہ تعالیٰ عنہم کونہ پہنچے گا وہ اللہ تعالیٰ کے کرم سے ان سب آفتوں اور مصیبتوں سے محفوظ ہوں گے۔ قیامت کا پچاس ہزار برس کا دن جس میں نہ ایک لقمہ کھانے کومیسر ہوگا، نہ ایک قطرہ پینے کو، نہ ایک جھونکا ہوا کا۔ او پرسے آفتاب کی گرمی بھون رہی ہوگی، نینچ زمین کی تپش ، اندر سے بھوک کی آگ گی ہوگی۔ پیاس سے گردنیں ٹوٹی جاتی ہوں گی سالہاسال کی مئدت کھڑے کھڑے بدن کیسا و کھا ہوا ہوگا ہدت خوف سے دل پھٹے جاتے ہوں گے۔ انتظار میں آٹکھیں اُٹھی ہوں گی بدن کا پرزہ پرزہ لرزتا کا نیتا ہوگا وہ طویل دن اللہ تعالیٰ کے فضل سے اس کے خاص بندوں کیلئے ایک فرض نماز کے وقت سے زیادہ ہاکا اور آسان ہوگا۔ والگھ دُبّ الْحِدُمُدُ لِلْهِ دَبّ الْحَدَمُدُ لِلْهِ دَبّ الْحَدَمَدُ لِیْسَ الْعَامِیُنَ۔

حساب كابيان

حساب حق ہے۔ بندوں کے اعمال کا حساب ہوگا۔ میزان قائم کی جائے گی عمل تولے جائیں گے۔ اور بعضے تولے بھی ہوں گے بھی ہوں کے بھی ہوں کے جس مومنوں کے بھی۔ اور بعضے اللہ کے بندے ایسے بھی ہوں گے جو بغیر حساب کے جنت میں جائیں گے۔ ہر شخص کواس کا

⁽۱) خوف، گھبراہٹ (۲) حیران وپریثان (۳) نبی کی جمع رسول، پنیمبر(۴) پر ہیز گارلوگ (۵) صالح کی جمع نک متقی

نامہُ اعمال دیا جائے گا جوفرشتوں نے لکھا تھا نیکوں کے نامہ ہائے اعمال داہنے ہاتھ میں ہوں گے اور بدوں کے بائیں میں۔

صراط

جہنم کے اوپرایک پُل ہے اس کو' صراط' کہتے ہیں۔ وہ بال سے زیادہ باریک تلوار سے زیادہ باریک تلوار سے زیادہ تین سے زیادہ تیز ہے۔ سب کو اس پر گزرنا ہے جنّت کا یہی رستہ ہے۔ اس پُل پر گزرنے میں لوگوں کی حالت جدا گانہ ہوگی جس درجہ کا شخص ہوگا اس کیلئے ایسی ہی آسانی یا دشواری ہوگی بعضے تو یوں گزر جا کمیں کے جیسے بجلی کوندگئی (۱)۔ ابھی ادھر تھے ، ابھی ادھر پہنچے۔ بعضے ہوا کی طرح ، بعضے تیز گھوڑ ہے کی طرح ، بعضے آ ہستہ آ ہستہ ، بعضے گرتے پڑتے لرزتے لنگڑاتے اور بعضے جہنم میں گر جا کمیں گے۔ کفار کے لئے بڑی حسرت کا وقت ہوگا جب وہ پُل سے گزرنہ سے سکن سے گزرنہ کی طرح گرتے یا تیز ہوا کی طرح اور جہنم میں گر پڑیں گے اور ایمانداروں کو دیکھیں گے کہ وہ اس پُل پر بجلی کی طرح گزرنہ گزرگئے یا تیز ہوا کی طرح دوڑ گئے۔

حوض کوثر

یدایک حوض ہے جس کی میڈ مُشک کی ہے یا قوت اور موتوں پر جاری ہے دونوں
کنار ہونے کے ہیں اور ان پر موتوں کے قُبّے (۳) نصب ہیں اس کے برتن (کوزے)
آسان کے ستاروں سے زیادہ ہیں اس کا پانی دودھ سے زیادہ سفید ، شہد سے زیادہ
شیریں (۴)، مُشک سے زیادہ خوشبودار ہے۔ جو ایک مرتبہ ہے گا پھر بھی پیاسا نہ ہوگا۔
اللہ تعالیٰ نے بیحوض اپنے حبیب اکرم صلی اللہ تعالیٰ علیہ آلہ وسلم کوعطافر مایا ہے۔ حضور صلی اللہ تعالیٰ علیہ والہ وسلم اس سے اپنی امت کوسیراب فرمائیں گے۔ اللہ تعالیٰ ہمیں بھی نصیب
فرمائے۔ آمین۔

⁽۱) بجلی کی چیک (۲) تیزرفتار (۳) گنبد، برج (۲) میشها

سوالات

سوال: حساب کے بعد آ دمی کہاں جا کیں گے؟

جواب: مسلمان جنّت میں اور کا فر دوزخ میں۔

سوال: کیا سب مسلمان جنّت میں جائیں گے اور سب کا فر دوزخ میں؟ اور بیدونوں جنّت اور دوزخ میں؟ تناع صدر ہیں گے؟

جواب: نیک مسلمان اور وہ گنا ہگار مسلمان جن کے گناہ اللہ تعالی اپنے کرم اور اپنے محبوب صلی اللہ تعالیٰ علیہ آلہ وسلم کی شفاعت سے بخش دے وہ سب کے سب جنت میں رہیں گے اور بعض گنہگار مسلمان جو دوخ میں جائیں گے وہ بھی جتنا عرصہ خدا تعالیٰ چاہے دوزخ کے عذاب میں مبتلارہ کر آخر کارنجات پائیں گے اور کا فرسب کے سب جہنم میں جائیں گے اور ہمیشہ اسی میں رہیں گے۔

سوال: کیاجتّ اور دوزخ پیدا ہو چکی ہیں یا پیدا کی جائیں گی؟

جواب: جنت اور دوزخ پیدا ہو چکی ہیں اور ہزاروں برس سے موجود ہیں۔

جنت كابيان

الله تعالی نے اِس دنیا کے سوا دواور عظیم الشان دار (۱) پیدا کیے ہیں ایک دار النعیم (۲) اس کا نام جنت ہے۔ ایک دار العذ اب (۳) جس کو دوزخ کہتے ہیں۔

جنّ میں اللہ تعالیٰ نے اپنے ایماندار بندوں کیلئے انواع واقسام کی الی نعمتیں جمع فرمائی ہیں جن تک آ دمی کا وہم وخیال نہیں پہنچتا، ندالی نعمتیں کسی آ نکھ نے دیکھیں، نہ کسی کان نے سنیں، نہ کسی دل میں ان کا خطرہ (۴) ہوا۔ ان کا وصف یوری طرح بیان میں نہیں آ سکتا۔

⁽۱) مكان (۲) نعمت كى جله (۳) عذاب كى جله (۴) كمان

اللہ تعالیٰ عطا فرمائے تو وہیں ان کی قدرمعلوم ہوگی۔ جنت کی وسعت (۱) کا یہ بیان ہے کہ اس میں سودر جے ہیں ہر درجے سے دوسرے درجہ تک اتنا فاصلہ ہے جتنا آسان وزمین کے درمیان۔اگرتمام جہال ایک درجہ میں جمع ہوتو ایک درجہ سب کیلئے کفایت کرے۔دروازے اتنے وسیع کہ ایک بازو سے دوسرے تک تیز گھوڑے کی ستر برس کی راہ ہے۔ جنّے میں صاف، شفاف، چیکدار سفیدموتی کے بڑے بڑے خیمے نصب ہیں ان میں رنگارنگ، عجیب و غریب،نفیس فرش ہیںان پریا قوتِ سُرخ کے منبر ہیں۔شہد وشراب کی نہریں جاری ہیںان کے کناروں پر مرضع (۲) تخت بچھے ہیں ۔ یا کیزہ صورت ولباس والے غلمان وخدام کے انبوه (٣) ہیں جو ہر وقت خدمت کیلئے تیار ہیں۔ نیک خو(۴)،خو برو(۵)حسین وجمیل حوریں جن کے خسن کی چک دنیامیں ظاہر ہوتو اس کے مقابل آفتاب کا نور پھیکا پڑ جائے۔ ان نازنینوں (۲) کے بدن غایت (۷) وخو بی سے ایسے معلوم ہوتے ہیں کہ گویا وہ یا قوت و مرجان کے بنے ہوئے ہیں۔ جب وہ ناز کے ساتھ خراماں ہوتی ہیں(۸) تو ہزار ما نور پیکر(۹) خدام ان کے آنچل (۱۰) اٹھائے چلتے ہیں۔ائے ریشی لباس کی چیک دمک نگاہوں کو جھیکاتی اور دیکھنے والوں کو تتحیر (۱۱) بناتی ہے۔ مروارید (۱۲) ومرجان کے مرصع تاج ان کے زیب سر ہیں۔ان کا رنگ ڈھنگ ان کے ناز وادا (۱۳) ان کے جواہرات کوشر ما دینے والصاف جمكداراورعطريز (١٨)بدن ابل جنت كيلئ كيسفرحت انكيز (١٥) بين جن سے پہلے کسی انس وجن نے ان حورول کو چھوا تک نہیں۔ پھر پیڈسن دکش دنیا کے ٹسن کی طرح خطرہ میں نہیں کہ جوانی کا رنگ روپ بڑھایے میں رخصت ہو جائے وہاں بڑھایا ہے نہاور

(۱) کشادگی (۲) تکلینے جڑے ہوئے (۳) پھیڑ (۴) نیک سیرت (۵) خوبصورت (۲) دل رُبا،خوبصورت (۷) انتہا(۸) شہلتی ہیں (۹) نورانی جسم والے (۱۰) دامن کا کنارہ (۱۱) جیران (۱۲) موتی جوسیپ سے نکلتا ہے (۱۳) پیاری من مؤنی حرکت وادا (۱۴) خوشبو پھیلانے والے (۱۵) راحت بخشنے والے

کوئی زوال ونقصان _ جنت کے چمنستان (۱) کے درمیان یاقوت کے قُصور وابوان (۲) بنائے گئے ہیں ان میں بیحوریں جلوہ گر(٣) ہیں۔موتی کی طرح حیکتے خادم ان کے اور جنتیوں کے پاس بہشتی نعمتوں کے جام (۴) اور ساغر(۵) لیے دورے(۱) کررہے ہیں۔ پروردگار کریم کی طرف سے دم بددم انواع واقسام کے تحفے اور ہدیئے پہنچتے ہیں۔ دائمی زندگی، عیش مدام (۷) عطا کیا گیا۔ ہرخواہش بیدرنگ(۸) بوری ہوتی ہے۔ دل میں جس چیز کا خيال آيا وه فوراً حاضر يكسي قتم كاخوف وغم نهيس بيرساعت هر آن نعمتوں ميں ہيں ۔ جنتي نفيس و لذیذ غذا ئیں،لطیف میوے کھاتے ہیں۔ بہشتی نہروں سے دودھ شراب شہدوغیرہ پیتے ہیں۔ ان نہروں کی زمین چاندی کی ہنگریزے جواہرات کے مٹی مشک ناب (۹) کی سبزہ زعفران کا ہے۔ان نہروں سےنورانی پیالے بھر کروہ جام پیش کرتے ہیں جن سے آفتاب شرمائے۔ ایک منادی اہل جنت کوندا کرے گا اے بہشت والو! تمہارے لئے صحت ہے جھی بیار نہ ہوگے۔تمہارے لئے حیات ہے بھی ندمرو گے۔تمہارے لئے جوانی ہے بوڑھے نہ ہوگے۔ تمہارے لئے نعمتیں ہیں بھی محتاج نہ ہوگے۔تمام نعمتوں سے بڑھ کرسب سے پیاری دولت حضرت ربّ العزت جل جلالہ کا دیدار ہے جس ہے اہل جنت کی آئکھیں بہرہ یاب (۱۰) ہوتی رہیں گی۔اللہ تعالیٰ ہمیں بھی میسّر فرمائے۔آمین ثم آمین۔

دوزخ كابيان

قیامت کی مصببتیں جھیل کرابھی لوگ اس کی کرب (۱۱) و دہشت میں ہوں گے کہ اجپا تک ان کواند ھیریاں گھیرلیں گی اور لیٹ مارنے والی آگ ان پر جھاجائے گی اور اس کے

⁽۱) باغات (۲) محل ومکان (۳) خاص بناؤ سنگھار یا تج و هج کے ساتھ سامنے آنا (۴) بیانے (۵) پیالہ (۲) چکرلگانا(۷) بھی نہ ختم ہونے والی آسائش و آرام (۸) بلا تاخیر، فوراً (۹) خالص مشک (۱۰) فائدہ اٹھاتی رہیں گی (۱۱) تکلیف، درد

غیظ وغضب کی آواز سننے میں آئے گی ۔اس وقت بدکاروں کوعذاب کا یقین ہوگا اورلوگ گھٹنوں کے بل گریڑیں گےاور فرشتے ندا کریں گے کہاں ہے فلاں فلاں کا بیٹا! جس نے دنیا میں کمبی امیدیں باندھ کراپنی زندگی کو بدکاری میں ضائع کیا ۔اب بیرملائکہ ان لوگوں کوہبنی گرزوں(۱) سے ہنکاتے (۲) دوزخ میں لے جائیں گے ۔ بدایک دار ہے جو ظالموں، سرکشوں کے عذاب کیلئے بنایا گیا ہے اس میں گھپ اندھیری اور تیز آ گ ہے۔ کافراس میں ہمیشہ قیدر کھے جائیں گے اور آگ کی تیزی دم بہ دم زیادتی کرے گی، یینے کو انہیں گرم یا نی ملے گا اوراس قدر گرم کہ جس سے منہ پھٹ جائے اور اوپر کا ہونٹ سکڑ کر آ دھے سرتک ہنچے اور نیجے کا پیٹ کراٹک آئے ،ان کی قرار گاہ (۳) جمیم (۴) ہے، ملائکہ ان کو ماریں گے۔ان کی آرزو(۵) ہوگی کہوہ کسی طرح ہلاک ہوجائیں اوران کی ربائی کی کوئی صورت نہ ہوگی، قدم پیشانیوں سے ملا کر باندھ دیئے جائیں گے، گناہوں کی سیاہی سے منہ کا لے ہوں گے،جہنم كاطراف وجوانب (٢) شورمجات اور فريادكرتے ہوں كے كماے مالك (٢)!عذاك وعدہ ہم پر بورا ہو چکا ہے۔اے مالک علیہ السلام! لوہے کے بوجھ نے ہمیں چکنا چور کر دیا۔ اے ما لک علیہ السلام! ہمارے بدنوں کی کھالیں جل گئیں ۔اے ما لک علیہ السلام! ہم کواس دوزخ سے نکال۔ہم پھرالیی نافر مانی نہ کریں گے۔فرشتے کہیں گے دور ہو!اب امن نہیں اور اس ذلّت کے گھر سے رہائی ند ملے گی اس میں ذلیل بڑے رہواور ہم سے بات نہ کرو۔اس وفت ان کی امیدیں ٹوٹ جائیں گی اور دنیامیں جو کچھ سرکشی وہ کریکے ہیں اس پرافسوس کریں گےلیکن اس وفت عذر و ندامت (۸) کچھ کام نہ آئے گا، افسوں کچھ فائدہ نہ دے گا بلکہ وہ ہاتھ یاؤں باندھ کرچیروں کے بل آگ میں دھکیل دیئے جائیں گے۔ان کےاویر بھی آگ

⁽۱) لو ہے کا ایک ہتھیار جواو پر سے موٹا نیچ سے بتلا ہوتا ہے (۲) بھگاتے، چلاتے (۳) تھہرنے کی جگہ (۴) دوزخ کا ایک طبقہ (۵) خواہش ، تمنا (۲) جانب کی جمع ،اردگرد، آس پاس (۱۷) داروغہ جہنم کا نام (۸) شرمندگی

ہوگی <u>نیے بھی آ</u>گ۔داہنے بھی آگ بائیں بھی آگ۔آگ کے سمندر میں ڈویے ہول گے۔ کھانا آ گاور بینا آ گ، بہناوا آ گ اور بچھونا آ گ، ہرطرح آ گ ہی آ گ، اس برگرزوں کی ماراور بھاری پیڑیوں کا بوجھ۔آ گ انہیں اس طرح کھولائے (۱) گی جس طرح ہانڈیاں کھولتی ہیں ، وہ شور محائیں گےان کے سرول پرسے کھولتا پانی ڈالا جائے گا جس سےان کے پیٹ کی آنتیں اوبدنوں کی کھالیں پگھل جائیں گی، اوہے کے گرز مارے جائیں گےجس سے پیشانیاں سے جائیں گی، مونہوں سے پیپ جاری ہوگی ، پیاس سے جگرکٹ جائیں گے، آنکھوں کے ڈھیلے بہہ کر رخساروں برآ پڑیں گے، رخساروں کے گوشت گر جا کیں گے، یاتھ یاؤں کے بال اورکھال گر جائیں گےاور نہ مریں گے، چبرے جل بھن کرسیاہ کا لے کو کلے ہو جائیں گے، آئکھیں اندھی اور زبانیں گونگی ہوجائیں گی، پیٹیے ٹیڑھی ہو جائے گی، ناکیں اور کان کٹ جائیں گے،کھال یارہ یارہ(۲) ہو جائے گی، ہاتھ گردن سے ملا کر باندھ دیئے جائیں گے اور یاؤں پیشانی ہے،آگ برمنہ کے بل چلائے جائیں گے اور لوہے کے کانٹوں یرآنکھ کے ڈھیلوں سے راہ چلیں گے،آگ کی لیٹ بدن کے اندرسرایت (۳) کر جائے گی اور دوزخ کے سانب بچھو بدن ہر لیٹے، ڈستے، کاٹتے ہوں گے۔ بہ مخضر حال ہے جو باجمال (۴) ذکر کیا گیا۔ حدیث شریف میں ہے دوزخ میں ستر ہزار وادیاں ہیں، ہروادی میں ستر ہزار گھاٹیاں ، ہر گھاٹی میں ستر ہزارا ژ د ہے(۵) اور ستر ہزار بچھو ہیں۔ ہر کا فرومنا فق کوان گھا ٹیوں میں پہنچنا ضرورہے۔

حضور صلی اللہ تعالیٰ علیہ وآلہ وسلم نے فر مایا بھتِ مُحون سے پناہ مانگو مے بہرام علیہم الرضوان نے عرض کیا''بھتِ حزن'' کیا چیز ہے؟ فر مایا جہنم میں ایک وادی ہے جس سے جہنم بھی روز انہ ستر ہزار بارپناہ مانگتا ہے۔اللہ تعالیٰ اپنے غضب وعذاب سے بناہ دے اور ہمیں

⁽۱) جوش دینا، ابالنا (۲) مکر عکر بهونا (۳) اثر کرنا (۴) اختصار کے ساتھ (۵) بہت بڑے سانپ

اورسب مسلمانوں کواپنے عفو و کرم سے بخشے ۔ آمین ۔

جب تمام جنتی جنت میں پہنچ جائیں گے اور دوزخ میں فقط وہی لوگ رہ جائیں گے جن کو ہمیشہ و ہاں رہنا ہے۔ اس وقت جنت اور دوزخ کے در میان مینڈ ھے کی شکل میں موت لائی جائے گی اور تمام بہشتیوں اور دوز خیوں کو دکھا کر ذرج کر دی جائے گی اور قرما دیا جائے گا کہ اے اہل جنت! تہارے لئے ہمیشہ ہمیشہ جنت اور اس کی نعمتیں اور اے اہل دوزخ! تہمارے لئے ہمیشہ میشہ دخت کر دی گئی اب ہمیشہ کی زندگی ہے، ہلاک وفنانہیں۔ تہمارے لئے ہمیشہ عذاب ہے موت ذرج کر دی گئی اب ہمیشہ کی زندگی ہے، ہلاک وفنانہیں۔ اس وقت اہل جنت کے فرح وسر ورکی نہایت نہ ہوگی (۱) اسی طرح دوز خیوں کے رخے وقع کی۔

ايمان كابيان

وہ تمام امور جوحضور نبی کریم صلی اللہ تعالی علیہ وآلہ وسلم اللہ تعالیٰ کی طرف سے لائے اور جن کی نسبت یقینی معلوم ہے کہ بیردین مصطفیٰ صلی اللہ تعالیٰ علیہ وآلہ وسلم سے میں ان سب کی نصدیق کرنااور دل سے ماننا''ایمان'' ہے جیسے اللہ تعالیٰ کی وحدانیت ،تمام انبیاء کیہم السلام کی نبوت،حضور نبی کریم صلی الله تعالی علیه وآله وسلم کا خاتم النبین ہونا یعنی بیراع تقاد که حضور صلی الله تعالیٰ علیه وآله وسلم سب میں آخری نبی ہیں،حضور صلی الله تعالیٰ علیه وآله وسلم کے بعدکسی کونبوت نہیں مل سکتی ،اسی طرح حشر نشر (۲) جنت دوزخ وغیرہ کا اعتقاد اور زبان سے اقرار بھی ضروری ہے۔ مگر حالت اکراہ (۳) میں جبکہ خوف جان ہواس وقت اگر تصدیق میں کیچیخلل نهآئے تو وہ شخص مومن ہے اگر چہاس کو بحالت مجبوری زبان سے کلمه کفر کہنا ہڑا ہومگر بہتریہی ہے کہ ایس حالت میں بھی کلمہ کفرزبان پر نہ لائے۔ گناہ کبیرہ کرنے ہے آ دمی کافر (۱) خوشی کی کوئی انتیانہ ہوگ (۲) م نے کے بعد زندہ کر کے اٹھایا جانا (۳)اگرمعاذ اللہ کلمہ کفر جاری کرنے برکوئی شخص مجبور کیا گیایینی اسے مارڈ النے بااس کاعضو کاٹ ڈالنے کی تیجے ھیمکی دی گئی کہ یہ دھمکانے والےکواس بات کے کرنے برقا درسمجھے توالی عالت میں اس کورخصت دی گئی ہے مگر شرط مدہے کہ دل میں وہی اطمینان ایمانی ہوجو پیشتر

اورا یمان سے خارج نہیں ہوتا۔ شرک و کفر بھی نہ بخشے جائیں گے اور مشرک و کا فرکی ہر گز مغفرت نہ ہوگی۔ ان کے سوا اللہ تعالی جس گناہ کو چاہے گا اپنے مقربوں کی شفاعت سے یا محض اپنے کرم سے بخشے گا۔ شرک بیہ ہے کہ اللہ کے سواکسی اور کو خدا یا مستحق عبادت سمجھے۔ اور کفریہ ہے کہ ضروریات دین یعنی وہ امور جن کا دین مصطفیٰ صلی اللہ تعالیٰ علیہ وآلہ وہ کم سے ہونا بہیقین معلوم ہوان میں سے کسی کا انکار کرے۔

بعضے افعال بھی تکذیب وا نکار کی علامات ہیں ان پر بھی تھم کفر دیا جاتا ہے جیسے زئار (۱) پہننا۔قشقہ (۲)لگاناوغیرہ۔کافر ہمیشہ دوزخ میں رہیں گے اورمسلمان کتنا بھی گنہگار ہو بھی نہ بھی ضرورنجات یائے گا۔ (ان شاءاللہ تعالی)

خلفائے راشدین

انبیاء کیبیم السلام کے بعد سب سے افضل حضرت ابو بکر صدیق رضی اللہ تعالیٰ عنه بیس جنہوں نے حضور صلی اللہ تعالیٰ علیہ وآلہ وسلم کی بے تامل (۳) تصدیق کی اور جو مَر دوں میں سب سے پہلے مسلمان ہیں ۔ آپ رضی اللہ تعالیٰ عنہ کا اسم مبارک عبداللہ ابن ابی قحافہ ہے۔ آپ رضی اللہ تعالیٰ عنہ کا رنگ گورا، جسم چھریرا (۳)، رخسار رستے ہوئے، آئکھیں حلقہ دار، بیشانی ابھری ہوئی تھی ۔ آپ رضی اللہ تعالیٰ عنہ کے والدین، بیٹے اور پوتے سب صحابی رضی اللہ تعالیٰ عنہ میں اللہ تعالیٰ عنہ کی والدین میں کسی کو حاصل منہیں ۔ عام فیل (۵) کے دو برس چار ماہ بعد مکہ مکر مہ میں آپ رضی اللہ تعالیٰ عنہ کی ولا دت ہوئی عرش ریف میں حضور صلی اللہ تعالیٰ علیہ وآلہ وسلم کی مفار قت (۲) بھی گوارا نہ کی ۔

(۱) ایک خصوص دھا گہ جسے ہندو گلے اور بغل کے درمیان اور عیسائی ، نموی ، یہودی کمر میں باندھتے ہیں (۲) ہندو ماتھے پر جو ٹیکالگاتے ہیں (۳) بغیرغور وفکر (۴) و بلاپتلا(۵) اس سال کو کہتے ہیں جس میں ابر بہہ نے ہاتھیوں کا لشکر لے کر کعیہ شریف پر چڑھائی کی تھی یہ بمن کا باوشاہ تھا اسکی تباہی کا بیان سورۃ الفیل میں ذکر کیا گیاہے (۲) جدائی آپرضی اللہ تعالی عنہ کے بہت فضائل ہیں احادیث میں بہت تعریفیں آئی ہیں۔ آپ رضی اللہ تعالی عنہ کا لقب صدیق وغتیق (۱) ہے حضور صلی اللہ تعالی علیہ وآلہ وسلم نے فرمایا کہ انبیاء و مرسلین علیہم السلام کے سواکسی شخص نے حضرت ابو بکر صدیق رضی اللہ تعالی عنہ کے برابر فضل و شرف نہیں پایا۔ ۲۲ جمادی الآخر سال یہ حشب سہ شنبہ (۲) مدینہ منورہ مغرب وعشاء کے درمیان تر یسٹھ سال کی عمر میں آپ رضی اللہ تعالی عنہ کا وصال ہوا۔ حضرت عمر بن خطاب رضی اللہ تعالی عنہ کی خلافت ۲ سال می ماہ درہی۔

آپرضی اللہ تعالی عنہ کے بعد حضرت عمر رضی اللہ تعالی عنہ کا مرتبہ ہے اور وہ باقی سب سے افضل ہیں۔ آپرضی اللہ تعالی عنہ کا نام نامی عمر بن خطاب، لقب فاروق، کنیت الوحفص ہے۔ آپرضی اللہ تعالی عنہ نبوت کے چھے سال چالیس مردوں اور گیارہ عور توں کے بعد ایمان لائے اور آپرضی اللہ تعالی عنہ کے اسلام لانے کے دن سے اسلام کا غلبہ شروع ہوا۔ آپرضی اللہ تعالی عنہ دوسر نے خلیفہ ہیں۔ سب سے پہلے آپرضی اللہ تعالی عنہ ہی کالقب امیر المونین ہوا۔ آپرضی اللہ تعالی عنہ کارنگ سفید سرخی مائل، قامت دراز (۳)، چشم مبارک سرخ تھیں۔ آپ، حضرت صدیق اکرضی اللہ تعالی عنہ کے بعد غلیفہ ہوئے۔ آپرضی اللہ تعالی عنہ کے بعد غلیفہ ہوئے۔ آپرضی اللہ تعالی عنہ کے بعد غلیفہ ہوئے۔ آپرضی اللہ تعالی عنہ نقوعات ہوئیں۔ آپرضی اللہ تعالی خنہ کے خور سے دوئیں آپرضی اللہ تعالی عنہ نے مدینہ طیبہ میں آخر عنہ کے فضائل میں بکشرت احادیث وارد ہیں آپ رضی اللہ تعالی عنہ نے مدینہ طیبہ میں آخر ذی الحجہ سے میں ساڑھے دیں سال خلافت کر کے بعمر تریسے سال شاوت یائی۔

آپرضی الله تعالی عنه کے بعد خلیفه ٔ سوئم حضرت عثمان بن عفان رضی الله تعالی عنه کا مرتبہ ہے۔ آپ رضی الله تعالی کا مرتبہ ہے۔ آپ رضی الله تعالی عنه کا اسم مبارک عثمان بن عفان ہے۔ آپ رضی الله تعالی عنه کا رنگ گورا، جلد نازک، چبرہ حسین ، سینه چوڑ ااور داڑھی بڑی تھی۔ آپ کیم محرم سمج سے محکو

⁽۱) جہنم سے آزاد (۲) منگل(۳) کمباقد (۴) زمانه

خلیفہ بنائے گئے۔آپ شاوحیا(۱) میں مشہور ہیں اورآپ رضی اللہ تعالیٰ عنہ کے فضائل میں بکثر ت حدیثیں مروی (۲) ہیں۔حضورا قدس سلی اللہ تعالیٰ علیہ وسلم کی شنرادیاں حضرت رقیہ و حضرت اُمِّ کلثوم کیے بعد دیگر ہے آپ رضی اللہ تعالیٰ عنہ کو ذوالنورین (۳) کہتے ہیں۔آپ رضی اللہ تعالیٰ عنہ قریب بارہ سال کے خلافت فرما کرمدینہ طیبہ میں ہمرییات سال ۸۱ ذی الحجہ ۲۵۰ مصلی شہید ہوئے۔

آپرضی اللہ تعالی عنہ کے بعد سب سے افضل خلیفہ کچہارم امیر المومنین حضرت علی ابن ابی طالب رضی اللہ تعالی عنہ ہیں۔ آپ کا اسم مبارک علی اور کنیت ابوالحسن اور ابو تراب ہے۔ نوعمروں میں آپ رضی اللہ تعالی عنہ سب سے پہلے اسلام لائے ۔ اسلام لائے ۔ اسلام لائے ۔ اسلام لائے وقت آپ رضی اللہ تعالی عنہ کی عمر شریف پندرہ یا سولہ سال یا اس سے پچھ کم وزیادہ تھی۔ آپ کا رنگ گندی، آنکھیں بڑی، قد مبارک غیر طویل، داڑھی چوڑی اور سفیہ تھی۔ آپ، حضرت عثمان رضی اللہ تعالی عنہ کی وفات کے دن خلیفہ بنائے گئے۔ حضور انور صلی اللہ تعالی عنہ کے علیہ وسلم کی شنم اوری خاتون جتب فاطمۃ الزہر ارضی اللہ تعالی عنہ آپ رضی اللہ تعالی عنہ کے مضور آنون جتب فاطمۃ الزہر ارضی اللہ تعالی عنہ آپ رضی اللہ تعالی عنہ کے مضور انور جیں۔ آپ مضی اللہ تعالی عنہ کے نظافت فر ماکر رضی اللہ تعالی عنہ نے اکا رمضان میں ہمنے اور چندر وز خلافت فر ماکر رضی اللہ تعالی عنہ نے اکا رمضان میں ہمنے اور چندر وز خلافت فر ماکر رسی اللہ تعالی عنہ کے اللہ عنہ کے اللہ تعالی عنہ نے اکا رمضان میں ہمنے اور چندر وز خلافت فر ماکر رسی اللہ تعالی عنہ نے اکا رمضان میں ہمنے اور چندر وز خلافت فر ماکر اللہ تعالی عنہ نے اکا رمضان میں ہمنے اور چندر وز خلافت فر ماکر اللہ تعالی عنہ نے اکا رمضان میں ہمنے اور چندر وز خلافت فر ماکر اللہ تعالی عنہ نے اکا رمضان میں ہمنے اور چندر وز خلافت فر ماکر اللہ تعالی عنہ نے اکا رمضان میں ہمنے اور چندر وز خلافت فر ماکر اللہ تعالی عنہ نے ایک رسی اللہ تعالی اللہ تعالی عنہ نے ایک رسی اللہ تعالی عالی میں اللہ تعالی عالی اللہ تعالی عالی عالی میں اللہ تعالی عالی میں اللہ تعالی عالی میں اللہ تعالی عالی میں اللہ تعالی اللہ تعالی میں اللہ

عشرة مبشره

حضورعلیہ الصلوۃ والسلام کے دس اصحاب وہ ہیں جن کے بہشتی (۴) ہونے کی دنیا میں خبر دے دی گئی ان کو' عشرہ بشرہ' کہتے ہیں۔ان میں چارتو یہی خلفاء رضی اللہ تعالی عنہم ہیں جن کا ذکر ابھی گزرا باقی حضرات کے اسماء گرامی سے ہیں۔حضرت طلحہ ،حضرت زبیر، (۱) سخاوت اورشرم (۲) روایت کی گئی (۳) دونوروں والا (۴) جنتی حضرت عبدالرحمٰن بن عوف، حضرت سعد بن افی و قاص، حضرت سعید بن زید، حضرت ابوعبیده بن جراح رضوان الله تعالی علیهم اجمعین _احادیث میں بعض اور صحابه کرام کو بھی جنت کی بشارت دی گئی ہے چنانچہ خاتون جنت حضرت فاطمہ زہرارضی الله تعالی عنها کے حق میں وارد ہے کہ وہ جنت کی بیبیوں کی سردار ہیں اور حضرت امام حسن اور حضرت امام حسین رضی الله تعالی عنها کے حق میں وارد ہے کہ وہ جوانانِ بہشت کے سردار ہیں اسی طرح اصحاب بدراور اصحاب بعت الرضوان کے حق میں بھی جنت کی بشارتیں ہیں ۔

امامت كابيان

مسلمانوں کے لئے ایک ایسا امام ضروری ہے جوان میں شرع کے احکام جاری کرے، حدیں قائم کرے، لئیروں، ہلہ کرے، حدیں قائم کرے، چوروں، لئیروں، ہملہ آوروں کو مغلوب (۱) کرے، جعہ وعیدین قائم کرے، مسلمانوں کے جھڑے کاٹے، حقوق پر جو گواہیاں قائم ہوں وہ قبول کرے، ان بیکس، تیبوں کے نکاح کرے جن کے ولی ندر ہے ہوں اوران کے سواوہ کام انجام دے جن کو ہرایک آدمی انجام نہیں دے سکتا۔

امام کیلئے ضروری ہے کہ وہ ظاہر ہو چھیا ہوانہ ہو۔ ورنہ وہ کام انجام نہ دے سکے گا جن کیلئے امام کی ضرورت ہے۔ یہ بھی لازم ہے کہ امام قریش ہو، قرشی کے سوا اور کی امامت جائز نہیں۔امام کیلئے ضروری ہے کہ مسلمان ،مرد، آزاد ہو، عاقل ، بالغ اورا پنی رائے ، تدبیر اور شوکت وقوت سے مسلمانوں کے امور میں تصرف (۲) کرسکتا ہو یعنی صاحب سیاست ہواور ایٹ علم ،عدل اور شجاعت و بہادری سے احکام نافذ کرنے اور دار الاسلام کے حدود (۳) کی حفاظت اور ظالم ومظلوم کے انصاف پر قادر ہو۔

حضورنبي كريم صلى الله تعالى عليه وسلم كيتمام صحابه رضى الله تعالى عنهم متقى ويربهيز گار

⁽۱) قابویانا (۲) دخل (۳) سرحدین

ہیں ان کا ذکر اُ دب بھیت اور تو قیر کے ساتھ لازم ہے ان میں سے کسی کے ساتھ بدعقیدگی یا کسی کی شان میں بدگوئی کرنا انتہائی درجہ کی بذهبیبی اور گمرائی ہے۔ وہ فرقہ نہایت بدبخت اور بددین ہے جو صحابہ رضی اللہ تعالی عنہم پر لعن طعن کو اپنا فہ ہب بنائے ان کی عداوت (۱) کو ثواب کا ذریعہ سمجھے۔ صحابہ کرام رضی اللہ تعالی عنہم کی بڑی شان ہے ان کی ایذا (۲) سے حضور صلی اللہ تعالی علیہ وسلم کو ایذا ہوتی ہے۔ کوئی ولی ، کوئی غوث ، کوئی قطب مرتبہ میں کسی صحابی کے برابر نہیں ہو سکتا۔ تمام صحابہ کرام رضی اللہ تعالی عنہم جنتی ہیں۔ روز محشر فرشتے ان کا استقبال کریں گے۔

اولبإءالثد

اللہ کے وہ مقبول بند ہے جواس کی ذات وصفات کے عارف (۳) ہوں ،اس کی اطاعت وعبادت کے پابندر ہیں ، گنا ہوں سے بجیس ،انہیں اللہ تعالی اپنے فضل وکرم سے اپنا قریبے خاص عطافر مائے ان کو' اولیاء اللہ'' کہتے ہیں۔

ان سے عجیب وغریب کرامتیں ظاہر ہوتی ہیں مثلاً آن کی آن میں مشرق سے مغرب میں پہنچ جانا، پانی پر چلنا، ہوا میں اڑنا، جمادات (ہم) وحیوانات سے کلام کرنا، بلائیں دفع کرنا، دور دراز کے حالات ان پر منکشف (۵) ہونا۔ اولیاء کی کرامتیں در حقیقت ان انبیاء علیہ مم السلام کے معجزات ہیں جن کے وہ امّتی ہوں۔ اولیاء کی محبت دارین (۲) کی سعادت اور رضائے الہی کا سب ہے۔ ان کی برکت سے اللہ تعالی مخلوق کی حاجتیں پوری کرتا ہے۔ ان کی دعاوں سے خلق (۷) فائدہ اٹھاتی ہے۔ ان کے مزاروں کی زیارت، ان کے مُرسوں کی شرکت سے برکات حاصل ہوتی ہیں۔ ان کے وسیلہ سے دعا کرنا کا میا بی ہے۔

مرنے کے بعد مُر دوں کوصدقہ ،خیرات، تلاوت ِقر آن شریف، ذکرالہی اور دعا

⁽١) رشتنی (٢) تكلیف (٣) بهجاین والا (٢) بچرو وغیره (۵) ظاهر (٦) دونون جهان، دنیاوآخرت (۷) مخلوق

سے فائدہ ہوتا ہے۔ان سب چیزوں کا ثواب پہنچتا ہے اس کئے فاتحہ اور گیار ہویں وغیرہ مسلمانوں میں قدیم (۱) سے رائج ہے اور سیح احادیث سے بیامور ثابت ہیں۔ان کامنکر گمراہ ہے۔

الله تعالى ايمان كامل پر زنده ركھ اوراس پر الله ائه اپنے محبوبوں كى محبت عطا فرمائے اوراپ و شمنوں سے بچائے۔ (آمین) وَ صَلَى اللهُ تَعَالَىٰ عَلَى خَيْر خَلْقِه مُحَمَّدٍ وَ اللهِ وَ صَحْبِهِ أَجَمَعِيُنَ۔

(۱) بہت پہلے سے جاری

نبوت کےجھوٹے دعو پدار

اسودعنسي

یعنس بن قد جے سے منسوب تھااس کا نام عیلہ تھا۔اسے'' ذوالخمار'' بھی کہتے تھے اور ذوالحمار بھی ۔ ذوالخمار کہنے کی وجہ تو یہ تھی کہ بیدا پنے مند پر دو پیٹہ ڈالا کرتا تھا جبکہ ذوالحمار کہنے کی وجہ بیہ ہے کہ بیہ کہا کرتا تھا کہ جو شخص مجھ پر ظاہر ہوتا ہے وہ گدھے پر سوار ہوگرا تا ہے۔

ارباب سیر کے بزد یک بیکا ہن تھا اور اس سے عجیب وغریب باتیں ظاہر ہوتی تھیں بیلوگوں کو اپنی چرب زبانی سے گرویدہ کرلیا کرتا تھا اس کے ساتھ دوہ ہمزاد شیطان تھے جس طرح کا ہنوں کے ساتھ ہوتے ہیں اس کا قصہ بول ہے کہ فارس کا ایک باشندہ باذان، جسے کسرای نے بمن کا حاکم بنایا تھا، نے آخری عمر میں توفیق اسلام پائی اور سرکار صلی اللہ تعالیٰ علیہ والہ وسلم نے اسے بمن کی حکومت پر برقر اررکھا اس کی وفات کے بعد حکومت بمن کو تقسیم کر کے پچھاس کے بیٹے شہر بن باذان کو دی اور پچھا بوموسی اشعری منی اللہ عنہ کو اور حضرت معاذبین جبل رضی اللہ عنہ کو مرحمت فرمائی اس علاقے میں اسود عنسی نے خروج کیا اور شہر بن باذان کو تل کر دیا اور مرز بانہ جو کہ شہر کی ہیوی تھی اسے کنیز

بنالیا فردہ بن مسیک نے جو کہ وہاں کے عامل تھاور قبیلہ مراد سے تعلق رکھتے تھے انہوں نے حضورصلی اللہ تعالی علیہ والہ وسلم کوایک خط لکھ کرمطلع کیا حضرت معاذ اور ابوموسی اشعری رضی اللّه عنهماا تفاق رائے سے حضرموت چلے گئے جب بیز برسر کارصلی اللّه تعالیٰ عليه والهوسلم كونينجي تو آپ صلى الله تعالى عليه والهوسلم نے اس جماعت كولكھا كەتم استھے ہوکر جس طرح ممکن ہو اسودعنس کے شروفسا د کوختم کرواس پرتمام فرمانبر داران نبوت ایک جگہ جمع ہوئے اور مرز بانہ کو پیغام بھیجا کہ بداسودعنسی وہ مخص ہے جس نے تیرے باپ اور شوہر کو قتل کیا ہے اس کے ساتھ تیری زندگی کیسے گزرے گی اس نے کہلوایا میرے نز دیک پیخض مخلوق میں سب سے زیادہ دشمن ہے مسلمانوں نے جواباً پیغام بھیجا کہ جسطرح تمہاری سمجھ میں آئے اور جسطرح بن پڑے اس ملعون کے خاتمہ کی سعی کرو چنانچه مرزبانه نے دواشخاص کو تیار کیا کہ وہ رات کود پوار میں نقب لگا کراسود کی خواب گاہ میں داخل ہوکراسے تل کر دیں ان میں سے ایک کا نام فیروز دیلمی تھا جومرز بانہ کا چیاز او اورنجاشی کا بھانجا تھاانہوں نے دسویں سال مدینہ منورہ حاضر ہوکراسلام قبول کیا تھارضی الله عنهاورد وسري شخص كانام دادوية هابهرحال جب مقرره رات آئى تو مرزبانه نے اسود کوخالص شراب کثیر مقدار میں پلادی جس سے وہ مدہوش ہوگیا فیروز دیلمی نے اپنی ایک جماعت کے ساتھ نقب لگائی اور اس بد بخت کوتل کر دیا اس کے قبل کرتے وقت گائے کے چلانے کی طرح بڑی شدید آواز آئی اس کے دروازے برایک ہزار پہرے دار ہوا کرتے تھےوہ آواز س کراس طرف لیکے مگر مرزبانہ نے انہیں یہ کہ کرمطمئن کردیا کہ خاموش رہوتمہارے نبی ہر وحی آئی ہےادھرحضورصلی اللّٰہ تعالیٰ علیہ والہ وسلم نے اپنی وفات ظاہری سے پہلے ہی خبر دے دی تھی کہ آج رات اسو عنسی مارا گیا ہے اور ایک مرد مبارک نے جو کہاس کے اہلیت سے ہاس نے اسفل کیا ہے اس کا نام فیروز ہے اور فرمایا'' فاز فیروز '' یعنی فیروز کامیاب ہوا۔

(مدارج النبوة مترجم ج دوم ص ۵۵ مطبوعه مكتبهٔ اسلامیدار دوبازار لا مور)

مسيمه كذاب

به خود کو' رحمٰن الیمامهٔ '' کهلوا تا تھا پورا نام مسلمه بن ثمامه تھا بیہ کہتا تھا'' جو مجھ پر وحی لاتا ہے اس کا نام رحمٰن ہے' پیاینے قبیلے بنوحنیف کے ساتھ مدینہ منورہ حاضر ہوا تھا ایک روایت کےمطابق ایمان لایا تھابعد میں مرتد ہو گیا تھا اورایک روایت کےمطابق اس نے تخلف کیا اور کہا اگر محمصلی اللہ تعالیٰ علیہ والہ وسلم اینے بعد خلیفہ بنادیں تو میں مسلمان ہوجاؤں اوران کی متابعت کرلوں آ پے سلی اللہ تعالیٰ علیہ والہ وسلم اس کی قیام گاہ پرتشریف لے گئے اوراس کے سر پرکھڑ ہے ہو گئے اس وقت آ پے صلی اللہ تعالیٰ علیہ والبوسلم کے دست اقدس میں تھجور کی ایک شاخ تھی فر مایا گرتو مجھ سے اس شاخ کو بھی مانکے تو میں تجھے نہ دول بجزاس کے جومسلمانوں کے بارے میں تھم إله ہے اور ایک روایت کے مطابق اس نے تھوڑی دریسر کارصلی اللہ تعالیٰ علیہ والہ وسلم سے گفتگو کرنے کے بعد کہااگر آپ صلی اللہ تعالیٰ علیہ والہ وسلم مجھےا بنی نبوت میں شریک کرلیس یا اپنا جانشین مقرر کردیں تو میں آپ صلی الله تعالی علیہ والبہ وسلم سے بیعت کرنے کو تیار ہوں اس برآ پ صلی الله تعالی علیه واله وسلم نے ارشاد فرمایا (اوراس وقت آپ کے ہاتھ میں تھجور کی شاخ تھی) کہتم نبوت میں ہےاگر بدلکڑی بھی مجھے سے مائلوتو نہیں مل سکتی بہر حال جب دربار نبوی صلی الله علیه وسلم سے ناکام و نامراد واپس ہوا تو اس نے خود ہی اعلان نبوت کرڈ الا اور اہل بیامہ کو بھی گمراہ ومرتد بنا ناشروع کر دیااس نے شراب وزنا کو حلال کر کے نماز کی فرضیت کوسا قط کر دیا مفسدوں کی ایک جماعت اس کے ساتھ مل گئ اس کے چندعقائدیہاں بیان کیے جاتے ہیں۔

(۱) سمت معین کر کے نماز پڑھنا کفروشرک کی علامت ہے لہذا نماز کے وقت جدھردل چاہے منہ کرلیا جائے اور نیت کے وقت کہا جائے کہ میں بےسمت نماز ادا کررہا موں۔

(۲) مسلمانوں کے ایک پیغمبر ہیں لیکن ہمارے دو ہیں ایک محمصلی اللہ تعالی علیہ والہ وسلم ہیں اور دوسرامسیلمہ اور ہرامت کے کم از کم دو پیغمبر ہونے چاہئیں۔

(۳) مسیلمہ کے ماننے والے اپنے آپ کورجمانیہ کہلاتے تھے اور بسم اللہ الرحمٰن الرحیم کے معنی کرتے تھے نثر وع مسیلمہ کے خدا کے (مسیلمہ کا نام رجمان بھی مشہور ان ہے۔

(۴)ختنه کرناحرام ہے وغیرہ وغیرہ۔

اس نے ایک تباب بھی وضع کی تھی جس کے دو حصے تھے پہلے کو' فاروق اول' اور دوسرے کو' فاروق افل' کہا جاتا تھا اور اس کی حیثیت کسی طرح قرآن سے کم نہ سیجھتے تھے اسی کو نمازوں میں پڑھا جاتا تھا اس کی تلاوت کو باعث تواب خیال کرتے۔ اس شیطانی صحفے کے چند جملے ملاحظہ ہوں: یا ضفدع بنت ضفدع نقی ما تنقین اعلاك فی الماء و اسفلك فی الطین لا البشار ب تمنعین ولا الماء تكدرین ترجمہ :اے مینڈکی کی پڑی اسے صاف کر جھے تو صاف کرتی ہے تیرا الماء تكدرین ترجمہ :اے مینڈکی کی پڑی اسے صاف کر جھے تو صاف کرتی ہے تیرا بالائی حصہ تو پانی میں اور نجیلا حصہ ٹی میں ہے نہ تو پانی پینے والوں کوروکتی ہے اور نہ پانی کو گدلاکرتی ہے۔

اس وحی شیطان کا مطلب کیا ہے ہے بیان نہیں کیا جاسکتا کیونکہ مسلموں کے نز دیک قرآن کریم اور فاروق کی تفسیر کرنا حرام تھااب ذرا فاروق اول کی سورۃ الفیل بھی يره الفيل و ماالفيل له ذنب دبيل و خرطوم طويل ان ذلك من خلق ربنا الجليل " يعني باشي اوروه باشي كيا باس كي بهدي دم باورلمي سونڈ ہے بیہ ہمارے رب جلیل کی مخلوق ہے۔اس کی بیوجی شیطانی سن کرایک بڑی نے کہا کہ بیوجی ہوہی نہیں سکتی اس میں کیا بات بتائی گئی ہے جوہمیں معلوم نہیں ہےسب کو پیتہ ہے کہ ہاتھی کی دم بھدی اور سونڈ طویل ہوتی ہے۔مسیلمہ کذاب اس شیطانی کتاب کے علاوہ لوگوں کو گمراہ کرنے کے لیے شعبدہ بازی بھی کرتا تھا جس کووہ اینامعجز ہ کہتا تھا اوروہ بیتھا کہاس نے ایک مرغی کے بالکل تازہ انڈے کو سر کے میں ڈال کرنرم کیا اور پھراس کوایک جیموٹے منہ والی بوتل میں ڈالا انڈہ ہوا لگنے سے پھرسخت ہوگیا بس مسلمہ لوگوں کے سامنے وہ بوتل رکھتا اور کہتا کہ کوئی عام آ دمی انڈے کو بوتل میں کسطرح ڈ ال سکتا ہے لوگ اس کو حیرت ہے دیکھتے اور اسکے کمال کا اعتراف کرنے لگتے تھے۔اس کے علاوہ جب لوگ اس کے یاس کسی مصیبت کی شکایت لے کرآتے تو بیا نکے لیے دعا بھی کرتا مگراس کا نتیجہ ہمیشہ برعکس ہوتا تھا چنانچہ لوگ اس کے پاس ایک نیچے کو برکت حاصل کرنے کولائے اس نے اپناہاتھ بیچے کے سریر پھیرا وہ گنجا ہو گیا ایک عورت ایک مرتبہ اسکے پاس آئی کہا کہ ہمارے کھیت سو کھے جارہے ہیں کنویں کا یانی کم ہوگیا ہے ہم نے سناہے کہ محمصلی اللہ تعالیٰ علیہ والہ وسلم کی دعاہے خشک کنووں میں یا فی البلنے لگتاہے آپ بھی ہمارے لیے دعا کریں چنانچہاس کذاب نے اپنے مشیر خاص نہار سے مشورہ کیااور ا پناتھوک کنویں میں ڈالاجس کی نحوست سے کنویں کار ہاسہایانی بھی ختم ہو گیاا یک مرتبہ اس کذاب نے ساکہ آقائے دو جہاں صلی اللہ تعالیٰ علیہ والہ وسلم نے حضرت علی رضی اللہ عنہ کی آنکھوں میں آب دہمن لگایا تھا تو انکی آنکھوں کی نکلیف ختم ہوگئ تھی اس نے بھی کئی مریضوں کی آنکھوں میں تھوک لگایا مگراس کا نتیجہ یہ ہوا کہ جس کی آنکھ میں یہ تھوک لگا تا وہ بدنصیب اندھا ہوجا تا تھا۔ ایک معتقد نے آکر بیان کیا کہ میرے بہت سے بچے مرچکے ہیں صرف دولڑ کے باقی ہیں آپ ان کی درازی عمر کی دعا کریں کذاب نے دعا کی اور کہا جاؤتہ ہارے چھوٹے بچے کی عمر جالیس سال ہوگی یہ شخص خوشی سے جھومتا ہوا گھر پہنچا تو ایک اندو ہناک خبر اس کی منتظر تھی کہ ابھی اس کا ایک لڑکا کنویں میں گر کر ہلاک ہوگی یہ ایر ہوا اور چند ہموں میں چل بسااور ایک روایت کے مطابق ایک لڑک کو بھیڑ نے نے بھاڑ ڈ الا تھا اور دوسرا کنویں میں گر کر ہلاک ہواتھا۔

ان لوگوں پر تعجب ہے جو اس ملعون کے ایسے کرتو توں کے باوجود اس کی پیروی کرتے تھے اور اس سے بیزار نہ ہوتے تھے چونکہ جاہلوں کی جماعت میں غرض کے بند ہے شامل تھے لہذا جب سر کارصلی اللہ تعالیٰ علیہ والہ وسلم کا وصالیِ ظاہری ہوا تو اس کا کاروبار چیک گیا اور ایک لاکھ سے زیادہ جہال اس کے اردگر دجع ہو گئے حضرت ابو بکر صدیق رضی اللہ عنہ کی خلافت مقد سہ میں حضرت خالد بن ولیدرضی اللہ عنہ ۲۲ ہزار کالشکر کیراس کے استیصال کو تشریف لے گئے ان کے مقابل میں ہزار کالشکر کفار تھا فریقین میں خوب لڑائی ہوئی یہاں تک کہ اللہ عزوجل نے مسلمانوں کو فتح عطافر مائی اور یہ بد بخت کذاب حضرت وحشی رضی اللہ عنہ کے ہاتھوں واصل باجہتم ہوا اور اس وقت آپ نے یہ جملہ ارشاد فر مایا: میں زمانہ کفر میں سب سے اچھے آدمی کا قاتل تھا اور زمانہ اسلام میں جملہ ارشاد فر مایا: میں زمانہ کفر میں سب سے اچھے آدمی کا قاتل تھا اور زمانہ اسلام میں

سب سے بدتر کا قاتل ہوں۔

(مخص ازتر جمان اہلسنت بابت ماہ نومبر 1973 ص ۲۹ تا۳۳، مدارج النبو ة مترجم جلد دوم صفحه ۵۵۲ مطبوعه مکتبه اسلامیدار دوباز ارلا ہور)

مرزاعلی محمر باب

اس كااصل نام على محمد تقااور باپ كا نام محمد رضا، جوشيراز كاايك تاجرتها _مرزا علی محمد نے بابی فرقہ کی بنیا در کھی ۔ فارسی وعربی کی ابتدائی کتب بڑھتے ہی اس نے سخت ریاضتیں کر کے زید میں نام کمایا پھر کر بلا میں سید کاظم مجتہد کے حلقہ درس میں شریک ریا۔ سید کاظم کے مرنے کے بعد اس کے بہت سے شاگرد لے کر کوفہ پہنچا اور وہاں اپنی مصنوعی عبادتوں سےلوگوں کواپنی طرف مائل کرلیا پھر مبالا صیں اینے چیلوں سے میہ اظهار کیا که جس مهدی کا انتظار کیا جار ہا تھا وہ میں ہی ہوں اور اسکے ثبوت میں بعض احادیث جن میں مہدی موعود کے آثار ذکر کئے گئے ہیں وہ پیش کیے اور کہا بیتمام آثار مجھ میں پوری طرح پائے جاتے ہیں غالبًا اس نے نبوت کا دعوی بھی کیا تھا جب اس سے معجز ہ طلب کیا گیا تو کہنے لگامیری تحریر وتقریر ہی معجز ہ ہے اس سے بڑھ کر کیا معجز ہ ہوسکتا ہے کہ میں ایک ہی دن میں ایک ہزارشعر مناجات میں تصنیف کرنا ہوں پھرا سےخودلکھتا بھی ہوں اوراس نے اپنی چند مناجات لوگوں پر پیش کیس جس میں اعراب تک درست نہ تھا جب اس پراعتراض ہوا تو کہا:علم ایک گناہ کا مرتکب ہونے کی وجہ ہے اب تک غضب الہی کا شکارتھا میری شفاعت کی وجہ ہے اس کی خطا معاف ہوئی اور بیچکم دیا گیا كهاب نحوى غلطيول كامضا كقهنبيس آئنده كوئي اگرنحوي غلطي كرية سيجه حرج نهيس عوام کو مائل کرنے کے لیے ایک حربہ اور ملاحظہ فرمائے: اس نے اعلان کیا کہ میرے وجود

ہے تمام ادیان متحد ہوجا کیں گے کیونکہ میں آئندہ سال مکہ معظمہ سے خروج کروں گااور جمله روئے زمین پر فبضه کروں گالہذا جب تک تمام ادبیان متحد نه ہوں نیزتمام دنیا میری مطيع نه ہوجائے اس وفت تک تمام مَر دوں پر تکالیف شرعیہ معاف ہیں اب اگر کوئی میرا مریداحکام شرعیدادانه کرے تواس پرمواخذہ نہیں ہے اس اعلان ہے بھی دنیا پرست عیش کوش لوگ اس کے فریب میں آتے گئے ذراان کے مذہب کا حال ملاحظہ ہو(ا) بہن بھائی میں جنسی تعلقات بلا تکاح بھی قائم کرناروا تھا(۲)ایک عورت نوآ دمیوں ہے نکاح کرسکتی تھی بالفاظ دیگرنوآ دمی ایک عورت سے نکاح کرنے کے روا دار تھے (٣)کسی مذہب کی یابندی نہ تھی اس مادر پدر آزادی کا نتیجہ نہایت بھیا نک نکلا اس کے تبعین لوگوں میں اعلانیفشق و فجور کا بازار گرم ہو گیا اس نے اپنے مریدوں کو چندا حکام بھی دیئے تھےوہ بطوراشعار تھے ملاحظہ ہوں(۱) چونکہ تمام دنیامیرے زیزنگیں ہوگی نیزتمام دنیامیں ایک مذہب ہونا ہے لہٰذامیں آئندہ برس مکہ سے خروج کروں گاتا کہ دنیا میرے قبضے میں آجائے اور میرے وجود سے مقصود اغراض پوری ہوجائیں اس کے نتیج میں یقیناً دشمنان خدا کی جانیں جسم سے جدا ہونگی ہزاروںخون کی ندیا بہیں گی پس جملہ مريدول كوظكم دياجا تاہے كہوہ بطورعلامت وشكون اپنے خطوط كوسرخ كيا كريں۔(٢) السلام علیک کے بجائے ''مرحبا بک' سلام مقرر کیا جاتا ہے (۳) اذان میں میرانام بھی داخل ہو۔

بابی کا کہنا تھا کہ (معاذ اللہ) محمصلی اللہ تعالیٰ علیہ والہ وسلم وعلی رضی اللہ عنہ نے مجھ سے بیعت کی اور اب تک بید دونوں ہستیاں جدا جداتھیں میں ان دونوں کا جامع ہوااس لیے میرانام بھی علی محمد ہے نیز جس طرح کوئی آ دمی بغیر باب (دروازے) کے

گھر میں داخل نہیں ہوسکتا اس طرح مجھے دیکھے بغیر اور مجھ سے اجازت لیے بغیر خدا اور دیکھے میں داخل نہیں ہوسکتا اس کے چیلوں نے یہ مذکورہ بکواس سن کر ہی اس کا لقب باب کر دیا۔ باب کر دیا۔

باب نے اپنے تصنیف کردہ مجموعہ کے ایک حصہ کا نام قر آن دوسرے کا نام مناجات رکھا بابی فرقے کے چندعقا ئدملا حظہ ہوں۔

(۱) خدا کہیں غائب نہیں ہے بلکہ وہ ہمارے اپنے اندر موجود ہے سوجب ہم اسے اپنے اندرد کیھتے ہیں تو وہی اس سے ملاقات کا دن ہوتا ہے بیملاقات قیامت سے وابستے نہیں ہے بلکہ ہماری زندگی سے متعلق ہے۔

(۲) ہمارامر تبدد کھے کروہ قرآن مسلمانوں کے قرآن سے کئی حصہ بہتر ہے۔
(۳) حشر ونشر سے مرادنیکی وبدی کی زندگی ہے اگر کوئی شخص گناہ گار ہے وہ
مُر دہ ہوجاتا ہے کیکن جوں ہی وہ نیک لوگوں کے پاس آتا ہے وہ زندہ ہوجاتا ہے گویا
گناہوں کی زندگی جچھوڑ کرنیکوں کے پاس آنا ہی حشر ونشر ہے اس کے علاوہ قیامت کچھ

بیفتنه پرورخض کئی سال تک ایران پر چھایا رہا اس دوران شیعوں سے اسکے مناظر ہے بھی ہوئے آخر کاراسے چہریق کے قلعے میں قید کردیا گیا یہاں تک کہ ۱۲۶۵ھ میں اسے گولی مار دی گئی اوراس کی لاش گلی کوچوں میں گھما کر باہر ڈلوادی گئی۔
میں اسے گولی مار دی گئی اوراس کی لاش گلی کوچوں میں گھما کر باہر ڈلوادی گئی۔
(مختص از فدا ہب اسلام محمر نجم الغنی خان را میوری ص ۲۲۷ ضیاء القرآن پبلی کیشنز لا ہوریا کتان)

مرزابهاءالثد

ایران کے ایک شخص علی محمد باب نے ایک نئے مذہب کی بنیاد ڈالی اس کا دعوی تھا کہ اسے الہام ہوتا ہے اور نئے مذہب کا نام اس نے بانی مذہب رکھا اس کے پیروکاروں میں دو بھائی بھی تھے ایک بہاء اللہ اور دوسراصبح ازل۔ باب جس نے بابی فرقے کی بنیادر کھی تھی اس نے اپنے بعد متنقبل قریب میں ایک شخص کی آمد کی خبر دی جسےاس نے یظہر اللّٰد کا نام دیا تھا چنانچہاس کے بعدا یک شخص مرز ااسداللّٰہ نے یظہر اللّٰہ ہونا کا دعوی کیا مگر باب کے پیروکار بہاءاللہ اور صبح ازل نے اس کی مخالفت کر کے اسے قتل کرا دیا بعد میں بہت سے بابیوں نے بیدعویٰ کیا مگر کسی کوبھی خاص اہمیت حاصل نہ ہوئی با بیوں اور حکومت ایران میں ایک جنگ ہوئی (جسے جنگ قلعہ شیخ طبرسی کے نام سے شہرت حاصل ہوئی) اس جنگ کے بعد بہاءاللہ اور ضبح ازل بغداد چلے گئے ایک سال گزرنے کے بعد بہاءاللہ اکیلا ہی کمر دستان کےصحرائے سلیمانیہ کے بہاڑ سرگلوں چلا گیااورا بنی زندگی کے دوسال وہاں نہایت عسرت وتنگ دستی میں گزار ہے اس عر صے میں وہ اپنے ساتھیوں سے برابر خط و کتابت کرتار ہا بالآخر وہ دوبارہ بغدادلوٹ آیاوہاں پہنچ کراس نے دیکھا کہاس کے بھائی صبح ازل کی قیادت میں بابی تحریک ختم ہونے گئی ہے یہ دیکھتے ہوئے اس نے بانی تحریک اپنے ہاتھ میں لینے کا ارادہ کیا اور یظہر اللہ ہونے کا دعویٰ کردیا اس طرح بانی کی زمام اینے ہاتھ میں کرلی اس کے دعوی کرنے کے بعد بابی تحریک میں جان پڑگئی للہذا وہ تحریک جو پہلے بابی تحریک کے نام ہے مشہور تھی اب بہائی تحریک سے مشہور ہوئی بہاء اللہ کا بھائی نرم طبیعت کا مالک تھا جبکہ بیاس کے برعکس تھااس کئے بیتر یک کواینے مزاج کے مطابق لا ناجا ہتا تھا جواریا نیوں کے لیے نقصان دہ

بات تھی چنانچہ حکومت ایران نے ترکی کی حکومت کولکھا کہ بہاء اللہ کو بغداد ہے کسی دوسری جگہ جھیج دیا جائے کیونکہ بغداد ایرانی سرحدوں کے قریب ہے اور بہاءاللہ وہاں ضعیف الاعتقاد اور جاہل لوگوں کوخفیہ طور پر گمراہ کرنے کی کوششیں کرر ہا ہے چنانچیہ دونوں حکومتوں کے باہمی مشورے سے بہاءاللہ کواسکے اہل خانہ اورپیروکاروں سمیت بغدا دیے قسطنطنیہ منتقل کر دیا گیا یظہر اللہ کے دعوے کے وقت بہاءاللہ کی عمر تقریبا پیاس سال تھی بغداد سے قسطنطنیہ منتقل ہوتے وفت اس نے ایک باغ میں بارہ روز قیام کیااس باغ کو بہائی باغ رضوان کہتے ہیں اوران د نول کوایام عبدرضوان ہے موسوم کیا جاتا ہے قسطنطنيه ميس بهاءالله كا قيام جار ماه ر ما پھراس نے ''اورنہ'' كي طرف كوچ كيا''اورنہ'' كو بہائی ارض السم کہتے ہیں کیونکہ یہاں قیام کے دوران ہی اس نے اپیے مخفی راز جواب تک دل میں چھیائے تھا آشکار کردیے تھے یہاں اس نے اپنے دعوے کی راہ ہموار کر لینے کے بعد پابیوں کو وعوت دی کہاہے یظہر الله تسلیم کریں مگراس کے بھائی سمیت بعض دوسرے بابیوں نے اس سے بھر پوراختلاف کیا نتیجۂ بانی تحریک دوگر دیوں میں تقسيم موگئ چونكه صبح ازل قدامت پيند تھالېذاوه اوراسكے ماننے والےاسی باني تحريك پر مصررہے جبکہ بقیہ بہاءاللہ کے انتاع کی وجہ سے بہائی کہلانے لگے جب ان دونوں گروہوں کا تصادم بڑھ گیا تو ترکی حکومت نے صبح ازل کوقبرص اوراس کے بھائی کوعکہ پہنچادیا جہاں بہاءاللہ اوراس کے تبعین کوعکہ شہر کے قلعے میں قید کردیا گیا بعد میں ان کے قیام کے لیے کئی مختلف جگہیں بدلی گئیں آخراسی قیدو بندمیں بہاءاللہ مرگیا۔ اب اس فرقے کے عقائد ملاحظہ فرمائے (۱) انکے نز دیک بہاءاللہ کی آمد کے بعدانبیاء کا دورختم ہو چکا ہے اور بیدور حضرت آ دم علیہ السلام سے بہاء اللہ تک ہے اس بہاء اللہ کے بعد پہلے تمام انبیاء کی شریعتیں منسوخ ہوچکی ہیں اور اب صرف بہائی شریعت پرعمل کر کے ہی نجات مل سکتی ہے (معاذ اللہ) (۲) بہائیوں کے نزدیک بہاء اللہ ہی خداہے جس نے انسانیت کا جامہ پہن لیا تھا چنانچہ بہاء اللہ کا اپنے بارے میں دعوی تھا کہ وہ اپنے کا موں کے لیے کسی کے سامنے جوابدہ نہیں اور سب اس کے سامنے جوابدہ نہیں اور سب اس کے سامنے جوابدہ نہیں اور سب اس کے سامنے جوابدہ بین نیز وہ کہتا کہ وہ زندگی کا میدان ہے وہ اللہ ہے وہ تمام اساء اللی اور صفات کا منبع ہے خود ہی ذاکر اور خود ہی فدکور ہے جوموسیٰ سے کوہ طور پر ہم کلام ہوا تھا (۳) بہائی سال میں پانچ عید یں مناتے ہیں (۱) عیدرضوان بہاء اللہ کے ظہور (۲) عید باسط باب (۳) عیدمیلا دباب (۵) عیدنوروز۔ بہائیت کی تعلیمات میں اخفائے راز کو ہمیشہ اہمیت دی گئی ہے ان کے ہاں دولت ، سفر، منزل مقصود اور فد ہب چھپانے کی تلقین کی جاتی ہے ان کا رئیس اعلیٰ ہمیشہ بہاء اللہ کی اولا و سے ہی ہوتا ہے۔

مرزاغلام احمدقادياني

مرزاغلام قادیانی ۱۸۳۹ یا ۱۸۴۰ و پیدا ہوا ابتدائی تعلیم مولوی گل علی شاہ سے حاصل کی پچھ صصابے والد کے ساتھ انگریزی پچہریوں کے چکر بھی لگائے آبائی پیشہ زمینداری تھا آباؤ اجداد سکھوں اور انگریزوں کے وفادار ملازم رہتے آئے تھے والد کا نام غلام مرتضی تھا مرزا غلام قادیانی انگریزی اور عربی میں ابجد خواں تھا اس نے قانون کا امتحان دیا مگر فیل ہونے پتعلیم سے دل اجیائی ہوگیا کمزوری دل و د ماغ کا مرض پوری عمر جولانی سے رہاتشنج قلب، اسہال، وروسر، مالیخولیا، شوگر وغیرہ امراض موصوف کی زندگی کے ساتھی تھے ۲۷مئی ۱۹۰۸ء کولا ہور میں موصوف کا شدت اسہال یا ہیضہ سے

انتقال ہوا۔ بعدوفات اسکے منہ سے پاخانہ نکلتے دیکھا گیا جوحاضرین کی عبرت کا باعث ہوا۔ مرزا غلام احمد قادیانی کے خلفاء اس صورت حال کی تردید کرتے رہے والعلم عندالله عزوجل۔

١٨٨٦ء ميں مرزانے اپني نبوت كى بنيا در كھنا شروع كى جو كه گول مول الہام اور کشف وغیرہ برمبنی تھی جو کہ براہین احمد یہ میں موجود ہے یا دررہے براہین احمد یہ اور تحذیرالناس (مدرسه دیوبند) بیک وقت لکھی گئیں نیزعلی گڑھ کا لج کا اجراء، مدرسه دیوبند کی تاسیس اور براہین احمدیہ کی تصنیف کا زمانہ بھی ایک ہی ہے گویا انگریزوں نے بیک وقت جار فتنے دیو بند، قادیان ،علی گڑھ و د ہلی سے کھڑے کردیئے مگر مرزا غلام قادیانی سب پر بازی لے گیا کہ نبوت کا دعویٰ کر کے د جالوں میں اپنانا مکھوایا بنی د نیاسنجالنے کی خاطر کروڑ وں مسلمانوں کی عاقبت برباد کی چنانچہ ۱۸۸۷ء کے کشف والہام کے دعال کی کے بعد ایک نیا مسیرظلی و بروزی نبی کے نام سے تیار کیا چنانچہ ۱۸۹ میں یہ کہنا شروع کیا کمسیح موعود اور این مریم، میں خود ہوں چنانچہ خودلکھتا ہے'' مریم کی طرح عیسیٰ کی روح مجھ میں نفخ کی گئی اوراستعارہ کےرنگ میں مجھے حاملہ کھبرایا گیا اورآ خر کئی مہینے بعد جودس مہینے سے زیادہ نہیں بذریعہ اس الہام کے مجھے مریم سے عیسیٰ بنایا گیالیں اس طور سے میں ابن مریم کھہرا (کشتی نوح ص ے ۴۷) اور سیح موعود کے متعلق لکھتا ہے: میرا دعویٰ بیہ ہے کہ میں وہ سیح موعود ہوں جس کے بارے میں خدائے تعالیٰ کی تمام پاک تمابوں میں پیشن گوئیاں ہیں کہوہ آخری زمانے میں ظاہر ہوگا (تخفه گولڙ وييص ١٩٥)_

موصوف نے اپنی ظلی و بروزی کی منطق کا ہیر پھیر لفظوں کی چکر بازی میں

یوں بھی دکھایا ہے کہ اس نکتہ کو یا در کھو کہ میں رسول اور نبی نہیں ہوں لیعنی باعتبار نئی شریعت اور بنے دعوے اور بنے نام کے ،اور میں رسول اور نبی ہوں لیعنی باعتبار ظلیت کا ملہ کے۔
میں وہ آئینہ ہوں جس میں محمدی شکل اور محمدی نبوت کا کامل انعکاس ہے اور میں کوئی علیحہ ہ مخص نبوت کا دعوی کرنے والا ہوتا تو خدا تعالی میرا نام محمد ،احمد ،مصطفی اور مجتبی نہ کھتا (نزول المسیح ص۲) بیتوظل ہونے کے بارے میں ہے۔ بروزی کا فارمولا بھی ملاحظہ فرما بیئے لکھتا ہے: مجھے بروزی صورت میں نبی ورسول بنایا ہے اور اس بناء پر خدا نبی بار بار میرا نام محمد اور مالد ہوائیس نبوت و نبیل بلکہ محمصلی اللہ تعالی علیہ وسلم کا ہے اسی لحاظ سے میرا نام محمد اور حامد ہوائیس نبوت و رسالت کسی دوسرے کے پاس نبیں گئی محمد کی چیز محمد کے پاس نبی رہی (نعوذ باللہ) (ایک غلطی کا از الہ)۔

اس کے بعد مرزا قادیانی نے اور ترقی کی یہاں تک کہ اور اور میں خیقی نبوت کا دعوی کردیا چنا نچے لکھتا ہے: ہلاک ہوگئے وہ جنہوں نے ایک برگزیدہ رسول (یعنی مرزاغلام) کو قبول نہ کیا۔ مبارک وہ ،جس نے مجھے کو پہچانا۔ میں خدا کی سب راہوں میں سے آخری راہ ہوں اور اس کے نوروں میں سے آخری نور ہوں برقسمت ہے وہ جو مجھے جچھوڑ تا ہے کیونکہ میر بے بغیر سب تاریکی ہے۔ (کشتی نوح ص ۵۱)

یے خص انبیاء کرام کا نہایت گتاخ تھا چنانچ حضرت عیسیٰ علیہ السلام کے بارے میں لکھتا ہے: عیسائیوں نے بہت سے آپ کے مجززات لکھے ہیں گرحق بات بیہ ہے کہ آپ سے کوئی مجزہ فاہر نہ ہوا اور اس دن سے کہ آپ نے مجزہ مانگنے والوں کو گندی گالیاں دیں اور ان کوحرام کار اور حرام کی اولا دکھہرایا اسی روز سے شریفوں نے گندی گالیاں دیں اور ان کوحرام کار اور حرام کی اولا دکھہرایا اسی روز سے شریفوں نے

آپ سے کنارہ کیا۔

(ازالهاو بام س۳۰۳ مخص از برطانوی مظالم کی کہانی مؤلفہ عبدالحکیم اختر شاہ جہاں پوری علیہ الرحمة ص۲۸۳ تا ۲۵۲)

سیدی اللیم عین الله عند فرماتے ہیں: قادیانی سے بدزبان کودیکھوسیدنا عیسیٰ علیہ السلام کی کیسی تو بین کرتا ہے بیہاں تک انہیں اور انکی ماں صدیقہ بتول کوفش گالیاں دیتا ہے یہاں تک ۱۲۰۰ انبیاء کوصاف جھوٹا لکھاحتی کہ دربارہ حبیب خودشان اقدس حضور صلی اللہ تعالی علیہ والہ وسلم پرنایاک جملہ کیا۔

(ملفوظات ص ۲۰۸مطبوعه مشاق بک کارنرلا ہور)

دعویٰ نبوت کے بعد مرزا کی رگ شیطانی مزید پھڑ کی تواس نے خدائی دعویٰ کر ڈالا چنانچہ لکھتا ہے میں نے نیند میں اپنے آپ کو ہو بہواللہ دیکھا اور میں نے یقین کرلیا کہ میں وہ (اللہ) ہوں پھر میں نے آسان وز مین بنائے اور کہا ہم نے آسان کوستاروں کے ساتھ سجایا ہے۔

(کمالات اسلام ۱۵۰۵ ۱۵۰۵ کواله برطانوی مظالم کی کہانی ۱۵۸) دیگر جھوٹے نبوت کے دعویداروں کی طرح مرزا غلام قادیانی نے بھی کچھ پیشن گوئیاں کی تھیں مگران کا نجام مسلمہ کذاب کی طرح ہوا۔

ا۔ اپنے لیے ایک لڑے کی پیشن گوئی کی تھی جس کی نسبت کہاتھا کہ انبیاء کا چاند ہوگا اور بادشاہ اس کے کپڑوں سے برکت لیں گے مگر نشان الٰہی کہ چوں دم برادشتم مادہ برآ مدبیٹی پیدا ہوئی اس پر کہا کہ وحی ہمجھنے میں غلطی ہوئی اب کی جو ہوگا وہ لڑکا انبیاء کا چاند ہوگا، بیٹی بیٹے ہمیشہ پیدا ہوتے ہیں اب کی ہوا بیٹا مگر چندروز جی کرمرگیا بادشاہ کیا کسی مختاج نے بھی اس کے کیٹروں سے برکت نہ لی۔

۲۔ ایک اور پیشن گوئی آسانی بیوی کی تھی اپنی چھازاد بہن احمدی کو لکھ بھیجا کہ اپنی بیٹی محمدی بیگی میرے نکاح میں دے دے اس نے صاف انکار کیا اس پر طبع دلائی پھر دھمکیاں دیں پھر کہا کہ وحی آگئی کہ زوجہ نکھا ہم نے تیرا نکاح اس سے کر دیا اور بیا کہ اس کا نکاح اگر تو دوسری جگہ کرے گی تو ڈھائی یا تین برس کے اندر اس کا شوہر مرجائے گامگر اس خدا کی بندی نے ایک نہ شنی ، سلطان محمد خان سے نکاح کر دیا وہ آسانی نکاح دھر اہی رہانہ وہ شوہر مراکتنے بیچاس سے ہو چیا اور بیچل دیئے۔ دھر اہی رہانہ وہ شوہر مراکتنے نیچاس سے ہو چیا اور بیچل دیئے۔ (مختص از قاوی رضویہ جلد ۲ ص اس مطبوعہ آرام باغ کرا چی)

سُنْتُ کی جہارین

اَلْتَحَدُدُ لِلْهُ عَلَاَمَةُ تَبِلِيْ قَرَان وسُنَّت كَي عالمُكِير غيرسا ق تحريك وقوتِ اسما في كَ مَهِكَ مَدَ في ماحكُم عَيْرسا ق تحريك في المكير غيرسا ق تحريك في المكير عنه و في ماحكُم منه عنه منه عنه منه عنه منه عنه والله عنه والرسمة الله عنه والرسمة والمنتقق الجمعي المناهي كيلية الجمعي الجمعي الحقيم المحميل الله كيلية الجمعي الجمعي المحميل الله كيلية الجمعي الحجمي المحميل ا

ہراسلامی بھائی اپنایی دِبُن بنائے کہ" جھے پی اورساری دنیا کے لوگوں کی اِصلاح کی کوشش کرنی ہے۔"اِنْ شَاءَاللّٰه عَرَّوَ اَلٰی اِصلاح کی کوشش کے لیے" مَدَ فی اِنعامات" پِمُل اورساری دنیا کے لوگوں کی اِصلاح کی کوشش کے لیے" مَدَ فی قافِلوں" میں سَرَکرنا ہے۔اِنْ شَاءَاللّٰه عَرْوَجَلَ















فيضانِ مدينه ، محلّه سودا گران ، پرانی سبزی منڈی ، باب المدینه (کراچی)

UAN: +923 111 25 26 92 Ext: 1284

Web: www.dawateislami.net / Email: ilmia@dawateislami.net